
Shri Shiva Mahapuranam Mahatmyam

ಶ್ರೀಶಿವಮಹಾಪುರಾಣಂ ಮಾಹಾತ್ಮ್ಯಂ

Document Information



Text title : ShivapurAna Mahatmyam

File name : shivapurANamAhAtmyam.itx

Category : shiva, purana, shivapurANA

Location : doc_purana

Proofread by : Revathy Rajaraman

Latest update : July 4, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 14, 2024

sanskritdocuments.org

ಶ್ರೀಶಿವಮಹಾಪುರಾಣಂ ಮಾಹಾತ್ಮ್ಯಂ



.. ಶ್ರೀಗಣೇಶಾಯ ನಮಃ ..

.. ಶ್ರೀಗೌರೀಶಂಕರಾಭ್ಯಾಂ ನಮಃ ..

0.1 ಪ್ರಥಮೋಽಧ್ಯಾಯಃ ತನ್ಮಹಿಮವರ್ಣನಂ

ಶೌನಕ ಉವಾಚ .

ಹೇ ಹೇ ಸೂತ ಮಹಾಪ್ರಾಜ್ಞ ಸರ್ವಸಿದ್ಧಾಂತವಿತ್ ಪ್ರಭೋ .

ಆಖ್ಯಾಹಿ ಮೇ ಕಥಾಸಾರಂ ಪುರಾಣಾನಾಂ ವಿಶೇಷತಃ .. 1..

ಸದಾಚಾರಶ್ಚ ಸದ್ಭಕ್ತಿರ್ವಿವೇಕೋ ವರ್ಧತೇ ಕಥಂ .

ಸ್ವವಿಕಾರನಿರಾಸಶ್ಚ ಸಜ್ಜನೈಃ ಕ್ರಿಯತೇ ಕಥಂ .. 2..

ಜೀವಾಶ್ಚಾಸುರತಾಂ ಪ್ರಾಪ್ತಾಃ ಪ್ರಾಯೋ ಘೋರೇ ಕಲಾವಿಹ .

ತಸ್ಯ ಸಂಶೋಧನೇ ಕಿಂ ಹಿ ವಿದ್ಯತೇ ಪರಮಾಯನಂ .. 3..

ಯದಸ್ತಿ ವಸ್ತು ಪರಮಂ ಶ್ರೇಯಸಾಂ ಶ್ರೇಯ ಉತ್ತಮಂ .

ಪಾವನಂ ಪಾವನಾನಾಂ ಚ ಸಾಧನಂ ತದ್ವದಾಧುನಾ .. 4..

ಯೇನ ತತ್ಸಾಧನೇನಾಶು ಶುದ್ಧತ್ಯಾತ್ಮಾ ವಿಶೇಷತಃ .

ಶಿವಪ್ರಾಪ್ತಿರ್ಭವೇತ್ತಾತ ಸದಾ ನಿರ್ಮಲಚೇತಸಃ .. 5..

ಸೂತ ಉವಾಚ .

ಧನ್ಯಸ್ತ್ವಂ ಮುನಿಶಾರ್ದೂಲ ಶ್ರವಣಪ್ರೀತಿಲಾಲಸಃ .

ಅತೋ ವಿಚಾರ್ಯ ಸುಧಿಯಾ ವಚ್ಮಿ ಶಾಸ್ತ್ರಂ ಮಹೋತ್ತಮಂ .. 6..

ಸರ್ವಸಿದ್ಧಾಂತನಿಷ್ಪನ್ನಂ ಭಕ್ತ್ಯಾದಿಕವಿವರ್ಧನಂ .

ಶಿವತೋಷಕರಂ ದಿವ್ಯಂ ಶೃಣು ವತ್ಸ ರಸಾಯನಂ .. 7..

ಕಾಲವ್ಯಾಲಮಹಾತ್ರಾಸವಿದ್ವಂಸಕರಮುತ್ತಮಂ .

ಶೈವಂ ಪುರಾಣಂ ಪರಮಂ ಶಿವೇನೋಕ್ತಂ ಪುರಾ ಮುನೇ .. 8..

ಸನತ್ಕುಮಾರಸ್ಯ ಮುನೇರುಪದೇಶಾತ್ ಪರಾದರಾತ್ .

ವ್ಯಾಸೇನೋಕ್ತಂ ತು ಸಂಕ್ಷೇಪಾತ್ ಕಲಿಜಾನಾಂ ಹಿತಾಯ ಚ .. 9..

ಏತಸ್ಮಾದಪರಂ ಕಿಂಚಿತ್ಪುರಾಣಾಚ್ಛೈವತೋ ಮುನೇ .

ನ ವಿದ್ಯತೇ ಮನಃಶುದ್ಧ್ಯೈ ಕಲಿಜಾನಾಂ ವಿಶೇಷತಃ .. 10..

ಜನ್ಮಾಂತರೇ ಭವೇತ್ ಪುಣ್ಯಂ ಮಹದ್ವಸ್ಯ ಸುಧೀಮತಃ .
 ತಸ್ಯ ಪ್ರೀತಿರ್ಭವೇತ್ತತ್ರ ಮಹಾಭಾಗ್ಯವತೋ ಮುನೇ .. 11..
 ಏತಚ್ಚಿವಪುರಾಣಂ ಹಿ ಪರಮಂ ಶಾಸ್ತ್ರಮುತ್ತಮಂ .
 ಶಿವರೂಪಂ ಕ್ಷಿತೌ ಜ್ಞೇಯಂ ಸೇವನೀಯಂ ಚ ಸರ್ವಥಾ .. 12..
 ಪರನಾಚ್ಛವಣಾದಸ್ಯ ಭಕ್ತಿಮಾನ್ಸರಸತ್ತಮಃ .
 ಸದ್ಯಃ ಶಿವಪದಪ್ರಾಪ್ತಿಂ ಲಭತೇ ಸರ್ವಸಾಧನಾತ್ .. 13..
 ತಸ್ಮಾತ್ ಸರ್ವಪ್ರಯತ್ನೇನ ಕಾಂಕ್ಷಿತಂ ಪರನಂ ನೃಭಿಃ .
 ತಥಾಸ್ಯ ಶ್ರವಣಂ ಪ್ರೇಮ್ಣಾ ಸರ್ವಕಾಮಫಲಪ್ರದಂ .. 14..
 ಪುರಾಣಶ್ರವಣಾಚ್ಛಂಭೋರ್ನಿಷ್ಠಾಪೋ ಜಾಯತೇ ನರಃ .
 ಭುಕ್ತ್ವಾ ಭೋಗಾನ್ ಸುವಿಪುಲಾನ್ ಶಿವಲೋಕಮವಾಪ್ನುಯಾತ್ .. 15..
 ರಾಜಸೂಯೇನ ಯತ್ಪುಣ್ಯಮಗ್ನಿಷ್ಟೋಮಶತೇನ ಚ .
 ತತ್ ಪುಣ್ಯಂ ಲಭತೇ ಶಂಭೋಃ ಕಥಾಶ್ರವಣಮಾತ್ರತಃ .. 16..
 ಯೇ ಶೃಣ್ವಂತಿ ಮುನೇ ಶೈವಂ ಪುರಾಣಂ ಶಾಸ್ತ್ರಮುತ್ತಮಂ .
 ತೇ ಮನುಷ್ಯಾ ನ ಮಂತವ್ಯಾ ರುದ್ರಾ ಏವ ನ ಸಂಶಯಃ .. 17..
 ಶೃಣ್ವತಾಂ ತತ್ ಪುರಾಣಂ ಹಿ ತಥಾ ಕೀರ್ತಯತಾಂ ಚ ತತ್ .
 ಪಾದಾಂಬುಜರಜಾಂಸ್ತೇವ ತೀರ್ಥಾನಿ ಮುನಯೋ ವಿದುಃ .. 18..
 ಗಂತುಂ ನಿಃಶ್ರೇಯಸಂ ಸ್ಥಾನಂ ಯೇಽಭಿವಾಂಛಂತಿ ದೇಹಿನಃ .
 ಶೈವಂ ಪುರಾಣಮಮಲಂ ಭಕ್ತ್ಯಾ ಶೃಣ್ವಂತು ತೇ ಸದಾ .. 19..
 ಸದಾ ಶ್ರೋತುಂ ಯದ್ಯಶಕ್ತೋ ಭವೇತ್ ಸ ಮುನಿಸತ್ತಮ .
 ನಿಯತಾತ್ಮಾ ಪ್ರತಿದಿನಂ ಶೃಣುಯಾದ್ವಾ ಮುಹೂರ್ತಕಂ .. 20..
 ಯದಿ ಪ್ರತಿದಿನಂ ಶ್ರೋತುಮಶಕ್ತೋ ಮಾನವೋ ಭವೇತ್ .
 ಪುಣ್ಯಮಾಸಾದಿಷು ಮುನೇ ಶೃಣುಯಾಚ್ಛಿವಪುರಾಣಕಂ .. 21..
 ಮುಹೂರ್ತಂ ವಾ ತದರ್ಥಂ ವಾ ತದರ್ಥಂ ವಾ ಕ್ಷಣಂ ಚ ವಾ .
 ಯೇ ಶೃಣ್ವಂತಿ ಪುರಾಣಂ ತನ್ನ ತೇಷಾಂ ದುರ್ಗರ್ತಿರ್ಭವೇತ್ .. 22..
 ತತ್ಪುರಾಣಂ ಚ ಶೃಣ್ವಾನಃ ಪುರುಷೋ ಯೋ ಮುನೀಶ್ವರ .
 ಸ ನಿಸ್ತರತಿ ಸಂಸಾರಂ ದಗ್ಧ್ವಾ ಕರ್ಮಮಹಾಟವೀಂ .. 23..
 ಯತ್ಪುಣ್ಯಂ ಸರ್ವದಾನೇಷು ಸರ್ವಯಜ್ಞೇಷು ವಾ ಮುನೇ .
 ಶಂಭೋಃ ಪುರಾಣಶ್ರವಣಾತ್ತ್ವಲಂ ನಿಶ್ಚಲಂ ಭವೇತ್ .. 24..
 ವಿಶೇಷತಃ ಕಲೌ ಶೈವಪುರಾಣಶ್ರವಣಾದೃತೇ .
 ಪರೋ ಧರ್ಮೋ ನ ಪುಂಸಾಂ ಹಿ ಮುಕ್ತಿಸಾಧನಕೃನ್ಮನೇ .. 25..
 ಪುರಾಣಶ್ರವಣಂ ಶಂಭೋರ್ನಾಮಸಂಕೀರ್ತನಂ ತಥಾ .
 ಕಲ್ಪದ್ರುಮಫಲಂ ಸಮ್ಯಜ್ ಮನುಷ್ಯಾಣಾಂ ನ ಸಂಶಯಃ .. 26..

ಕಲೌ ದುರ್ಮೇಧಸಾಂ ಪುಂಸಾಂ ಧರ್ಮಾಚಾರೋಜ್ಞಿತಾತ್ಮನಾಂ .
 ಹಿತಾಯ ವಿದಧೇ ಶಂಭುಃ ಪುರಾಣಾಖ್ಯಂ ಸುಧಾರಸಂ .. 27..
 ಏಕೋಽಜರಾಮರಃ ಸ್ಯಾದ್ವೈ ಪಿಬನ್ನೇವಾಮೃತಂ ಪುಮಾನ್ .
 ಶಂಭೋಃ ಕಥಾಮೃತಂ ಕುರ್ಯಾತ್ ಕುಲಮೇವಾಜರಾಮರಂ .. 28..
 ಸದಾ ಸೇವ್ಯಾ ಸದಾ ಸೇವ್ಯಾ ಸದಾ ಸೇವ್ಯಾ ವಿಶೇಷತಃ .
 ಏತಚ್ಛಿವಪುರಾಣಸ್ಯ ಕಥಾ ಪರಮಪಾವನಿ .. 29..
 ಏತಚ್ಛಿವಪುರಾಣಸ್ಯ ಕಥಾಶ್ರವಣಮಾತ್ರತಃ .
 ಕಿಂ ಬ್ರವೀಮಿ ಫಲಂ ತಸ್ಯ ಶಿವಶ್ಚಿತ್ತಂ ಸಮಾಶ್ರಯೇತ್ .. 30..
 ಚತುರ್ವಿಂಶತಿಸಾಹಸ್ರೋ ಗ್ರಂಥೋಽಯಂ ಸಪ್ತಸಂಹಿತಃ .
 ಭಕ್ತಿತ್ತಿಕಸುಸಂಪೂರ್ಣಃ ಶೃಣುಯಾತ್ತಂ ಪರಾದರಾತ್ .. 31..
 ವಿದ್ಯೇಶ್ವರಸಂಹಿತಾದ್ಯಾ ದ್ವಿತೀಯಾ ರುದ್ರಸಂಹಿತಾ .
 ತೃತೀಯಾ ಶತರುದ್ರಾಖ್ಯಾ ಕೋಟಿರುದ್ರಾ ಚತುರ್ಥಿಕಾ .. 32..
 ಪಂಚಮ್ಯುಮಾಸಂಹಿತೋಕ್ತಾ ಷಷ್ಠೀ ಕೈಲಾಸಸಂಹಿತಾ .
 ಸಪ್ತಮೀ ವಾಯುವೀಯಾಖ್ಯಾ ಸಪ್ತೈವಂ ಸಂಹಿತಾ ಇಹ .. 33..
 ಸಸಪ್ತಸಂಹಿತಂ ದಿವ್ಯಂ ಪುರಾಣಂ ಶಿವಸಂಜ್ಞಕಂ .
 ವರೀವರ್ತಿ ಬ್ರಹ್ಮತುಲ್ಯಂ ಸರ್ವೋಪರಿ ಗತಿಪ್ರದಂ .. 34..
 ಏತಚ್ಛಿವಪುರಾಣಂ ಹಿ ಸಪ್ತಸಂಹಿತಮಾದರಾತ್ .
 ಪರಿಪೂರ್ಣಂ ಪರೇದ್ಯಸ್ತು ಸ ಜೀವನ್ಮುಕ್ತ ಉಚ್ಯತೇ .. 35..
 ಪುಮಾನಜ್ಞಾನತಸ್ತಾವದ್ ಭ್ರಮತೇಽಸ್ಮಿನ್ಭವೇ ಮುನೇ .
 ಯಾವತ್ಕರ್ಣಗತಂ ನಾಸ್ತಿ ಪುರಾಣಂ ಶೈವಮುತ್ತಮಂ .. 36..
 ಕಿಂ ಶ್ರುತ್ಯೈರ್ಬಹುಭಿಃ ಶಾಸ್ತ್ರೈಃ ಪುರಾಣೈಶ್ಚ ಭ್ರಮಾವಹೈಃ .
 ಶೈವಂ ಪುರಾಣಮೇಕಂ ಹಿ ಮುಕ್ತಿದಾನೇನ ಗರ್ಜತಿ .. 37..
 ಏತಚ್ಛಿವಪುರಾಣಸ್ಯ ಕಥಾ ಭವತಿ ಯದ್ಗೃಹೇ .
 ತೀರ್ಥಭೂತಂ ಹಿ ತದ್ ಗೇಹಂ ವಸತಾಂ ಪಾಪನಾಶನಂ .. 38..
 ಅಶ್ವಮೇಧಸಹಸ್ರಾಣಿ ವಾಜಪೇಯಶತಾನಿ ಚ .
 ಕಲಾಂ ಶಿವಪುರಾಣಸ್ಯ ನಾರ್ಹಂತಿ ಖಲು ಷೋಡಶೀಂ .. 39..
 ತಾವತ್ ಸ ಪ್ರೋಚ್ಯತೇ ಪಾಪೀ ಪಾಪಕೃನ್ಮುನಿಸತ್ತಮ .
 ಯಾವಚ್ಛಿವಪುರಾಣಂ ಹಿ ನ ಶೃಣೋತಿ ಸುಭಕ್ತಿತಃ .. 40..
 ಗಂಗಾದ್ಯಾಃ ಪುಣ್ಯನದ್ಯಶ್ಚ ಸಪ್ತಪುರ್ಯೋ ಗಯಾ ತಥಾ .
 ಏತಚ್ಛಿವಪುರಾಣಸ್ಯ ಸಮತಾಂ ಯಾಂತಿ ನ ಕ್ವಚಿತ್ .. 41..
 ನಿತ್ಯಂ ಶಿವಪುರಾಣಸ್ಯ ಶ್ಲೋಕಂಶ್ಲೋಕಾರ್ಥಮೇವ ಚ .
 ಸ್ವಮುಖೇನ ಪರೇದ್ಯಕ್ತ್ವಾ ಯದೀಚ್ಛೇತ್ ಪರಮಾಂ ಗತಿಂ .. 42..

ಏತಚ್ಚಿವಪುರಾಣಂ ಯೋ ವಾಚಯೇದರ್ಥತೋಽನಿಶಂ .
 ಪಠೇದ್ವಾ ಪ್ರೀತಿತೋ ನಿತ್ಯಂ ಸ ಪುಣ್ಯಾತ್ಮಾ ನ ಸಂಶಯಃ .. 43..
 ಅಂತಕಾಲೇ ಹಿ ಯಶ್ಚೈನಂ ಶೃಣುಯಾದ್ಭಕ್ತಿತಃ ಸುಧೀಃ .
 ಸುಪ್ರಸನ್ನೋ ಮಹೇಶಾನಸ್ತಸ್ಮೈ ಯಚ್ಚತಿ ಸ್ವಂ ಪದಂ .. 44..
 ಏತಚ್ಚಿವಪುರಾಣಂ ಯಃ ಪೂಜಯೇನ್ನಿತ್ಯಮಾದರಾತ್ .
 ಸ ಭುಕ್ತ್ವೇಹಾಖಿಲಾನ್ ಕಾಮಾನಂತೇ ಶಿವಪದಂ ಲಭೇತ್ .. 45..
 ಏತಚ್ಚಿವಪುರಾಣಸ್ಯ ಕುರ್ವನ್ನಿತ್ಯಮತಂದ್ರಿತಃ .
 ಪಟ್ಟವಸ್ತ್ರಾದಿನಾ ಸಮ್ಯಕ್ ಸತ್ಕಾರಂ ಸ ಸುಖೀ ಸದಾ .. 46..
 ಶೈವಂ ಪುರಾಣಮಮಲಂ ಶೈವಸರ್ವಸ್ವಮಾದರಾತ್ .
 ಸೇವನೀಯಂ ಪ್ರಯತ್ನೇನ ಪರತ್ರೇಹ ಸುಖೇಪ್ಸುನಾ .. 47..
 ಚತುರ್ವರ್ಗಪ್ರದಂ ಶೈವಂ ಪುರಾಣಮಮಲಂ ಪರಂ .
 ಶ್ರೋತವ್ಯಂ ಸರ್ವದಾ ಪ್ರೀತ್ಯಾ ಪರಿತವ್ಯಂ ವಿಶೇಷತಃ .. 48..
 ವೇದೇತಿಹಾಸಶಾಸ್ತ್ರೇಷು ಪರಂ ಶ್ರೇಯಸ್ಕರಂ ಮಹತ್ .
 ಶೈವಂ ಪುರಾಣಂ ವಿಜ್ಞೇಯಂ ಸರ್ವಥಾ ಹಿ ಮುಮುಕ್ಷುಭಿಃ .. 49..
 ಶೈವಂ ಪುರಾಣಮಿದಮಾತ್ಮವಿದಾಂ ವರಿಷ್ಠಂ
 ಸೇವ್ಯಂ ಸದಾ ಪರಮವಸ್ತು ಸತಾ ಸಮಚ್ಛ್ರಯಂ .
 ತಾಪತ್ರಯಾಭಿಶಮನಂ ಸುಖದಂ ಸದೈವ
 ಪ್ರಾಣಪ್ರಿಯಂ ವಿಧಿಹರೀಶಮುಖಾಮರಾಣಾಂ .. 50..
 ವಂದೇ ಶಿವಪುರಾಣಂ ಹಿ ಸರ್ವದಾಹಂ ಪ್ರಸನ್ನಧೀಃ .
 ಶಿವಃ ಪ್ರಸನ್ನತಾಂ ಯಾಯಾದ್ ದದ್ಯಾತ್ಸ್ವಪದಯೋ ರತಿಂ .. 51..
 ಇತಿ ಶ್ರೀಸ್ಕಾಂದೇ ಮಹಾಪುರಾಣೇ ಶಿವಪುರಾಣಮಾಹಾತ್ಮ್ಯೇ ತನ್ಮಹಿಮವರ್ಣನಂ
 ನಾಮ ಪ್ರಥಮೋಽಧ್ಯಾಯಃ .. 1..

0.2 ದ್ವಿತೀಯೋಽಧ್ಯಾಯಃ ದೇವರಾಜಮುಕ್ತಿವರ್ಣನಂ

ಶೌನಕ ಉವಾಚ .
 ಸೂತ ಸೂತ ಮಹಾಭಾಗ ಧನ್ಯಸ್ತ್ವಂ ಪರಮಾರ್ಥವಿತ್ .
 ಅದ್ಭುತೇಯಂ ಕಥಾ ದಿವ್ಯಾ ಶ್ರಾವಿತಾ ಕೃಪಯಾ ಹಿ ನಃ .. 1..
 ಅಘೌಘವಿದ್ದಂಸಕರೀ ಮನಃಶುದ್ಧಿವಿಧಾಯಿನಿ .
 ಶಿವಸಂತೋಷಜನನೀ ಕಥೇಯಂ ನಃ ಶ್ರುತಾದ್ಭುತಾ .. 2..
 ಏತತ್ಕಥಾಸಮಾನಂ ನ ಭುವಿ ಕಿಂಚಿತ್ ಪರಾತ್ಪರಂ .
 ನಿಶ್ಚಯೇನೇತಿ ವಿಜ್ಞಾತಮಸ್ಮಾಭಿಃ ಕೃಪಯಾ ತವ .. 3..

ಕೇ ಕೇ ವಿಶುದ್ಧಂತ್ಯನಯಾ ಕಥಯಾ ಪಾಪಿನಃ ಕಲೌ .
 ವದ ತಾನ್ ಕೃಪಯಾ ಸೂತ ಕೃತಾರ್ಥಂ ಭುವನಂ ಕುರು .. 4..
 ಸೂತ ಉವಾಚ .
 ಯೇ ಮಾನವಾಃ ಪಾಪಕೃತೋ ದುರಾಚಾರರತಾಃ ಖಲಾಃ .
 ಕಾಮಾದಿನಿರತಾ ನಿತ್ಯಂ ತೇಽಪಿ ಶುದ್ಧಂತ್ಯನೇನ ವೈ .. 5..
 ಜ್ಞಾನಯಜ್ಞಃ ಪರೋಽಯಂ ವೈ ಭುಕ್ತಿಮುಕ್ತಿಪ್ರದಃ ಸದಾ .
 ಶೋಧನಃ ಸರ್ವಪಾಪಾನಾಂ ಶಿವಸಂತೋಷಕಾರಕಃ .. 6..
 ತೃಷ್ಣಾಕುಲಾಃ ಸತ್ಯಹೀನಾಃ ಪಿತೃಮಾತೃವಿದೂಷಕಾಃ .
 ದಾಂಭಿಕಾ ಹಿಂಸಕಾ ಯೇ ಚ ತೇಽಪಿ ಶುದ್ಧಂತ್ಯನೇನ ವೈ .. 7..
 ಸ್ವವರ್ಣಾಶ್ರಮಧರ್ಮೇಭ್ಯೋ ವರ್ಜಿತಾ ಮತ್ಸರಾನ್ವಿತಾಃ .
 ಜ್ಞಾನಯಜ್ಞೇನ ತೇಽನೇನ ಸಂಪುನಂತಿ ಕಲಾವಪಿ .. 8..
 ಭಲಚ್ಛದ್ಮಕರಾ ಯೇ ಚ ಯೇ ಚ ಕ್ರೂರಾಃ ಸುನಿದ್ರಯಾಃ .
 ಜ್ಞಾನಯಜ್ಞೇನ ತೇಽನೇನ ಸಂಪುನಂತಿ ಕಲಾವಪಿ .. 9..
 ಬ್ರಹ್ಮಸ್ವಪುಷ್ಪಾಃ ಸತತಂ ವ್ಯಭಿಚಾರರತಾಶ್ಚ ಯೇ .
 ಜ್ಞಾನಯಜ್ಞೇನ ತೇಽನೇನ ಸಂಪುನಂತಿ ಕಲಾವಪಿ .. 10..
 ಸದಾ ಪಾಪರತಾ ಯೇ ಚ ಯೇ ಶರಾಶ್ಚ ದುರಾಶಯಾಃ .
 ಜ್ಞಾನಯಜ್ಞೇನ ತೇಽನೇನ ಸಂಪುನಂತಿ ಕಲಾವಪಿ .. 11..
 ಮಲಿನಾ ದುರ್ಧಿಯೋಽಶಾಂತಾ ದೇವತಾದ್ರವ್ಯಭೋಜಿನಃ .
 ಜ್ಞಾನಯಜ್ಞೇನ ತೇಽನೇನ ಸಂಪುನಂತಿ ಕಲಾವಪಿ .. 12..
 ಪುರಾಣಸ್ಯಾಸ್ಯ ಪುಣ್ಯಂ ಸನ್ಮಹಾಪಾತಕನಾಶನಂ .
 ಭುಕ್ತಿಮುಕ್ತಿಪ್ರದಂ ಚೈವ ಶಿವಸಂತೋಷಹೇತುಕಂ .. 13..
 ಅತ್ಯೈವೋದಾಹರಂತೀಮಮಿತಿಹಾಸಂ ಪುರಾತನಂ .
 ಯಸ್ಯ ಶ್ರವಣಮಾತ್ರೇಣ ಪಾಪಹಾನಿರ್ಭವತ್ಯಲಂ .. 14..
 ಆಸೀತ್ ಕಿರಾತನಗರೇ ಬ್ರಾಹ್ಮಣೋ ಜ್ಞಾನದುರ್ಬಲಃ .
 ದರಿದ್ರೋ ರಸವಿಕ್ರೇತಾ ವೇದಧರ್ಮಪರಾಜ್ಞುಖಃ .. 15..
 ಸಂಧ್ಯಾಸ್ನಾನಪರಿಭ್ರಷ್ಟೋ ವೈಶ್ಯವೃತಿಪರಾಯಣಃ .
 ದೇವರಾಜ ಇತಿ ಖ್ಯಾತೋ ವಿಶ್ವಸ್ತಜನವಂಚಕಃ .. 16..
 ಸ ವಿಪ್ರಾನ್ ಕ್ಷತ್ರಿಯಾನ್ ವೈಶ್ಯಾನ್ ಶೂದ್ರಾಂಶ್ಚಾಪಿ ತಥಾಪರಾನ್ .
 ಹತ್ವಾ ನಾನಾಮಿಷೇಣೈವ ತತ್ತದ್ಧನಮಪಾಹರತ್ .. 17..
 ಅಧರ್ಮಾದ್ ಬಹುವಿತ್ತಾನಿ ಪಶ್ಚಾತ್ತೇನಾರ್ಜಿತಾನಿ ವೈ .
 ನ ಧರ್ಮಾಯ ಧನಂ ತಸ್ಯ ಸ್ವಲ್ಪಂಚಾಪೀಹ ಪಾಪಿನಃ .. 18..
 ಏಕದೈಕತಡಾಗೇ ಸ ಸ್ನಾತುಂ ಯಾತೋ ಮಹೀಸುರಃ .

ವೇಶ್ಯಾಂ ಶೋಭಾವತೀಂ ನಾಮ ದೃಷ್ಟ್ವಾ ತತ್ರಾತಿವಿಹ್ವಲಃ .. 19..
 ಸ್ವವಶಂ ಧನಿನಂ ವಿಪ್ರಂ ಜ್ಞಾತ್ವಾ ಹೃಷ್ಟಾಥ ಸುಂದರೀ .
 ವಾರ್ತಾಲಾಪೇನ ತಚ್ಚಿತ್ತಂ ಪ್ರೀತಿಮತ್ಸಮಜಾಯತ .. 20..
 ಸ್ತ್ರಿಯಂ ಕರ್ತುಂ ಸ ತಾಂ ಮೇನೇ ಪತಿಂ ಕರ್ತುಂ ಚ ಸಾ ತಥಾ .
 ಏವಂ ಕಾಮವಶೌ ಭೂತ್ವಾ ಬಹುಕಾಲಂ ವಿಜಹೃತುಃ .. 21..
 ಆಸನೇ ಶಯನೇ ಪಾನೇ ಭೋಜನೇ ಕ್ರೀಡನೇ ತಥಾ .
 ದಂಪತೀವ ಸದಾ ದ್ವೌ ತು ವವೃತಾತೇ ಪರಸ್ಪರಂ .. 22..
 ಮಾತ್ರಾ ಪಿತ್ರಾ ತಥಾ ಪತ್ನ್ಯಾ ವಾರಿತೋಽಪಿ ಪುನಃ ಪುನಃ .
 ನಾಮನ್ಯತ ವಚಸ್ತೇಷಾಂ ಪಾಪವೃತ್ತಿಪರಾಯಣಃ .. 23..
 ಏಕದೇಷ್ಯಾವಶಾದ್ ರಾತ್ರೌ ಮಾತರಂ ಪಿತರಂ ವಧೂಂ .
 ಪ್ರಸುಪ್ತಾನ್ ನೃವಧೀದ್ ದುಷ್ಟೋ ಧನಂ ತೇಷಾಂ ತಥಾಹರತ್ .. 24..
 ಆತ್ಮನೀನಂ ಧನಂ ಯಚ್ಚ ಪಿತ್ರಾದೀನಾಂ ತಥಾ ಧನಂ .
 ವೇಶ್ಯಾಯೈ ದತ್ತವಾನ್ ಸರ್ವಂ ಕಾಮೀ ತದ್ಗತಮಾನಸಃ .. 25..
 ಸೋಽಭಕ್ತ್ಯ ಭಕ್ತಕಃ ಪಾಪೀ ಮದಿರಾಪಾನಲಾಲಸಃ .
 ಏಕಪಾತ್ರೇ ಸದಾಭೌಕ್ಷೀತ್ ಸವೇಶ್ಯೋ ಬ್ರಾಹ್ಮಣಾಧಮಃ .. 26..
 ಕದಾಚಿದ್ಧೈವಯೋಗೇನ ಪ್ರತಿಷ್ಠಾನಮುಪಾಗತಃ .
 ಶಿವಾಲಯಂ ದದರ್ಶಾಸೌ ತತ್ರ ಸಾಧುಜನಾವೃತಂ .. 27..
 ಸ್ಥಿತ್ವಾ ತತ್ರ ಚ ವಿಪ್ರೋಽಸೌ ಜ್ವರೇಣಾತಿಪ್ರಪೀಡಿತಃ .
 ಶುಶ್ರಾವ ಸತತಂ ಶೈವೀಂ ಕಥಾಂ ವಿಪ್ರಮುಖೋದ್ಗತಾಂ .. 28..
 ದೇವರಾಜಶ್ಚ ಮಾಸಾಂತೇ ಜ್ವರೇಣಾಪೀಡಿತೋ ಮೃತಃ .
 ಬದ್ಧೋ ಯಮಭಟ್ಟೈಃ ಪಾಶೈರ್ನೀತೋ ಯಮಪುರಂ ಬಲಾತ್ .. 29..
 ತಾವಚ್ಛಿವಗಣಾಃ ಶುಭ್ರಾಸ್ತ್ರಿಲಾಲಾಂಚಿತಪಾಣಯಃ .
 ಭಸ್ಮಭಾಸಿತಸರ್ವಾಂಗಾ ರುದ್ರಾಕ್ಷಾಂಚಿತವಿಗ್ರಹಾಃ .. 30..
 ಶಿವಲೋಕಾತ್ ಸಮಾಗತ್ಯ ಕ್ರುದ್ಧಾ ಯಮಪುರೀಂ ಯಯುಃ .
 ತಾಡಯಿತ್ವಾ ತು ತದ್ಗೂತಾಂಸ್ತರ್ಜಯಿತ್ವಾ ಪುನಃ ಪುನಃ .. 31..
 ದೇವರಾಜಂ ಸಮಾಮೋಚ್ಯ ವಿಮಾನೇ ಪರಮಾದ್ಭುತೇ .
 ಉಪವೇಶ್ಯ ಯದಾ ದೂತಾಃ ಕೈಲಾಸಂ ಗಂತುಮುತ್ಸುಕಾಃ .. 32..
 ತದಾ ಯಮಪುರೀಮಧ್ಯೇ ಮಹಾಕೋಲಾಹಲೋಽಭವತ್ .
 ಧರ್ಮರಾಜಸ್ತು ತಂ ಶ್ರುತ್ವಾ ಸ್ವಾಲಯಾದ್ ಬಹಿರಾಗಮತ್ .. 33..
 ದೃಷ್ಟ್ವಾ ಧಾ ಚತುರೋ ದೂತಾನ್ ಸಾಕ್ಷಾದ್ ರುದ್ರಾನಿವಾಪರಾನ್ .
 ಪೂಜಯಾಮಾಸ ಧರ್ಮಜ್ಞೋ ಧರ್ಮರಾಜೋ ಯಥಾವಿಧಿ .. 34..
 ಜ್ಞಾನೇನ ಚಕ್ಷುಷಾ ಸರ್ವಂ ವೃತ್ತಾಂತಂ ಜ್ಞಾತವಾನ್ ಯಮಃ .

ನ ಭಯಾತ್ ಪೃಷ್ಠವಾನ್ ಕಿಂಚಿಚ್ಛಂಭೋರ್ದೂತಾನ್ ಮಹಾತ್ಮನಃ .. 35..
 ಪೂಜಿತಾಃ ಪ್ರಾರ್ಥಿತಾಸ್ತೇ ವೈ ಕೈಲಾಸಮಗಮಂಸ್ತದಾ .
 ದದುಃ ಶಿವಾಯ ಸಾಂಬಾಯ ತಂ ದಯಾವಾರಿರಾಶಯೇ .. 36..
 ಧನ್ಯಾ ಶಿವಪುರಾಣಸ್ಯ ಕಥಾ ಪರಮಪಾವಾನೀ .
 ಯಸ್ಯಾಃ ಶ್ರವಣಮಾತ್ರೇಣ ಪಾಪೀಯಾನಪಿ ಮುಕ್ತಿಭಾಕ್ .. 37..
 ಸದಾಶಿವಮಹಾಸ್ಥಾನಂ ಪರಂ ಧಾಮ ಪರಂ ಪದಂ .
 ಯದಾಹುರ್ವೇದವಿದ್ವಾಂಸಃ ಸರ್ವಲೋಕೋಪರಿ ಸ್ಥಿತಂ .. 38..
 ಬ್ರಾಹ್ಮಣಾಃ ಕ್ಷತ್ರಿಯಾ ವೈಶ್ಯಾಃ ಶೂದ್ರಾ ಅನ್ಯೇಽಪಿ ಪ್ರಾಣಿನಃ .
 ಹಿಂಸಿತಾ ಧನಲೋಭೇನ ಬಹವೋ ಯೇನ ಪಾಪಿನಾ .. 39..
 ಮಾತೃಪಿತೃವಧೂಹಂತಾ ವೇಶ್ಯಾಗಾಮೀ ಚ ಮದ್ಯಪಃ .
 ದೇವರಾಜೋ ದ್ವಿಜಸ್ತತ್ರ ಗತ್ವಾ ಮುಕ್ತೋಽಭವತ್ ಕ್ಷಣಾತ್ .. 40..
 ಇತಿ ಶ್ರೀಸ್ಕಾಂದೇ ಮಹಾಪುರಾಣೇ ಶಿವಪುರಾಣಮಾಹಾತ್ಮ್ಯೇ ದೇವರಾಜಮುಕ್ತಿವರ್ಣನಂ
 ನಾಮ ದ್ವಿತೀಯೋಽಧ್ಯಾಯಃ .. 2..

0.3 ತೃತೀಯೋಽಧ್ಯಾಯಃ ಚಂಚುಲಾವೈರಾಗ್ಯವರ್ಣನಂ

ಶೌನಕ ಉವಾಚ .
 ಸೂತ ಸೂತ ಮಹಾಭಾಗ ಸರ್ವಜ್ಞೋಽಸಿ ಮಹಾಮತೇ .
 ತ್ವತ್ಪ್ರಸಾದಾತ್ ಕೃತಾರ್ಥೋಽಹಂ ಕೃತಾರ್ಥೋಽಹಂ ಪುನಃ ಪುನಃ .. 1..
 ಇತಿಹಾಸಮಿಮಂ ಶ್ರುತ್ವಾ ಮನೋ ಮೇಽತೀವ ಮೋದತೇ .
 ಅನ್ಯಾಮಪಿ ಕಥಾಂ ಶಂಭೋರ್ವದ ಪ್ರೇಮವಿವರ್ಧಿನೀಂ .. 2..
 ನಾಮೃತಂ ಪಿಬತಾಂ ಲೋಕೇ ಮುಕ್ತಿಃ ಕ್ವಾಪಿ ಸಭಾಜ್ಯತೇ .
 ಶಂಭೋಃ ಕಥಾಸುಧಾಪಾನಂ ಪ್ರತ್ಯಕ್ಷಂ ಮುಕ್ತಿದಾಯಕಂ .. 3..
 ಧನ್ಯಾ ಧನ್ಯಾ ಕಥಾ ಶಂಭೋಸ್ತ್ವಂ ಧನ್ಯೋ ಧನ್ಯ ಏವ ಚ .
 ಯದಾಕರ್ಣನಮಾತ್ರೇಣ ಶಿವಲೋಕಂ ವ್ರಜೇನ್ನರಃ .. 4..
 ಸೂತ ಉವಾಚ .
 ಶೃಣು ಶೌನಕ ವಕ್ಷ್ಯಾಮಿ ತ್ವದಗ್ರೇ ಗುಹ್ಯಮಪ್ಯುತ .
 ಯತಸ್ತ್ವಂ ಶಿವಭಕ್ತಾನಾಮಗ್ರಣೀರ್ವೇದವಿತ್ತಮಃ .. 5..
 ಸಮುದ್ರನಿಕಟೇ ದೇಶೇ ಗ್ರಾಮೋ ಬಾಷ್ಕಲಸಂಜ್ಞಕಃ .
 ವಸಂತಿ ಯತ್ರ ಪಾಪಿಷ್ಠಾ ವೇದಧರ್ಮೋಜ್ಞಿತಾ ಜನಾಃ .. 6..
 ದುಷ್ಟಾ ದುರ್ವಿಷಯಾತ್ಮಾನೋ ನಿರ್ದೈವಾ ಜಿಹ್ಮವೃತ್ತಯಃ .
 ಕೃಷೀವಲಾಃ ಶಸ್ತ್ರಧರಾಃ ಪರಸ್ತ್ರೀಭೋಗಿನಃ ಖಲಾಃ .. 7..

ಜ್ಞಾನವೈರಾಗ್ಯಸದ್ಧರ್ಮಂ ನ ಜಾನಂತಿ ಪರಂ ಹಿ ತೇ .
 ಕುಕಥಾಶ್ರವಣಾಢ್ಯೇಷು ನಿರತಾಃ ಪಶುಬುದ್ಧಯಃ .. 8..
 ಅನ್ಯೇ ವರ್ಣಾಶ್ಚ ಕುಧಿಯಃ ಸ್ವಧರ್ಮವಿಮುಖಾಃ ಖಲಾಃ .
 ಕುಕರ್ಮನಿರತಾ ನಿತ್ಯಂ ಸದಾ ವಿಷಯಿಣಶ್ಚ ತೇ .. 9..
 ಸ್ತ್ರಿಯಃ ಸರ್ವಾಶ್ಚ ಕುಟಿಲಾಃ ಸ್ವೈರಿಣ್ಯಃ ಪಾಪಲಾಲಸಾಃ .
 ಕುಧಿಯೋ ವ್ಯಭಿಚಾರಿಣ್ಯಃ ಸದ್ವೃತ್ತಾಚಾರವರ್ಜಿತಾಃ .. 10..
 ಏವಂ ಕುಜನಸಂವಾಸೇ ಗ್ರಾಮೇ ಬಾಷ್ಪಲಸಂಜ್ಞಿತೇ .
 ತತ್ತ್ವಕೋ ಬಿಂದುಗೋ ನಾಮ ವಿಪ್ರ ಆಸೀನ್ಮಹಾಧರ್ಮಃ .. 11..
 ಸ ದುರಾತ್ಮಾ ಮಹಾಪಾಪೀ ಸುದಾರೋಽಪಿ ಕುಮಾರ್ಗಗಃ .
 ವೇಶ್ಯಾಪತಿರ್ಬಭೂವಾಥ ಕಾಮಾಕುಲಿತಮಾನಸಃ .. 12..
 ಸ್ವಪತ್ನೀಂ ಚಂಚುಲಾಂ ನಾಮ ಹಿತ್ವಾ ನಿತ್ಯಂ ಸುಧರ್ಮಿಣೀಂ .
 ರೇಮೇ ಸ ವೇಶ್ಯಯಾ ದುಷ್ಣಃ ಸ್ಮರಬಾಣಪ್ರಪೀಡಿತಃ .. 13..
 ಏವಂ ಕಾಲೋ ವೃತೀಯಾಯ ಮಹಾಂಸ್ತಸ್ಯ ಕುಕರ್ಮಿಣಃ .
 ಸಾ ಸ್ವಧರ್ಮಭಯಾತ್ ಕ್ಲೇಶಾತ್ ಸ್ಮರಾರ್ತಾಪಿ ಚ ಚಂಚುಲಾ .. 14..
 ಅಥ ತಸ್ಯಾಂಗನಾ ಸಾಪಿ ಪ್ರರೂಢನವಯೌವನಾ .
 ಅವಿಷ್ಣುಸ್ಮರಾವೇಶಾ ಸ್ವಧರ್ಮಾದ್ವಿರರಾಮ ಹ .. 15..
 ಜಾರೇಣ ಸಂಗತಾ ರಾತ್ರೌ ರೇಮೇ ಪಾಪೇನ ಗುಪ್ತತಃ .
 ಪತಿದೃಷ್ಟಿಂ ವಂಚಯಿತ್ವಾ ಭ್ರಷ್ಟಸತ್ತ್ವಾ ಕುಮಾರ್ಗಗಾ .. 16..
 ಕದಾಚಿತ್ತಾಂ ದುರಾಚಾರಾಂ ಸ್ವಪತ್ನೀಂ ಚಂಚುಲಾಂ ಮುನೇ .
 ಜಾರೇಣ ಸಂಗತಾಂ ರಾತ್ರೌ ದದರ್ಶ ಸ್ಮರವಿಹ್ವಲಾಂ .. 17..
 ದೃಷ್ಟ್ವಾ ತಾಂ ದೂಷಿತಾಂ ಪತ್ನೀಂ ಕುಕರ್ಮಾಸಕ್ತಮಾನಸಾಂ .
 ಜಾರೇಣ ಸಂಗತಾಂ ರಾತ್ರೌ ಕ್ರೋಧಾದ್ ದುದ್ರಾವ ವೇಗತಃ .. 18..
 ತಮಾಗತಂ ಗೃಹೇ ದುಷ್ಣಮಾಜ್ಞಾಯ ಬಿಂದುಗಂ ಖಲಃ .
 ಪಲಾಯಿತೋ ದ್ರುತಂ ಜಾರೋ ವೇಗತಶ್ಚದ್ಮವಾನ್ ಸ ವೈ .. 19..
 ಅಥ ಸ ಬಿಂದುಗಃ ಪತ್ನೀಂ ಗೃಹೀತ್ವಾ ಸುದುರಾಶಯಃ .
 ಮುಷ್ಟಿಬಂಧೇನ ಸಂತರ್ಜ್ಯ ಪುನಃ ಪುನರತಾಡಯತ್ .. 20..
 ಸಾ ನಾರೀ ತಾಡಿತಾ ಭರ್ತ್ಯಾ ಚಂಚುಲಾ ಸ್ವೈರಿಣೀ ಖಲಾ .
 ಕುಪಿತಾ ನಿರ್ಭಯಾ ಪ್ರಾಹ ಸ್ವಪತಿಂ ಬಿಂದುಗಂ ಖಲಂ .. 21..
 ಚಂಚುಲೋವಾಚ .
 ಭವಾನ್ ಪ್ರತಿದಿನಂ ಕಾಮಂ ರಮತೇ ವೇಶ್ಯಯಾ ಕುಧೀಃ .
 ಮಾಂ ವಿಹಾಯ ಸ್ವಪ್ನೀಂ ಚ ಯುವತೀಂ ಪತಿಸೇವಿನೀಂ .. 22..

ರೂಪವತ್ಯಾ ಯುವತ್ಯಾಶ್ಚ ಕಾಮಾಕುಲಿತಚೇತಸಃ .
 ವಿನಾ ಪತಿವಿಹಾರಂ ಸ್ಯಾತ್ ಕಾ ಗತಿರ್ಮೇ ಭವಾನ್ ವದೇತ್ .. 23..
 ಅಹಂ ಮಹಾರೂಪವತೀ ನವಯೌವನವಿಹ್ವಲಾ .
 ಕಥಂ ಸಹೇ ಕಾಮದುಃಖಂ ತವ ಸಂಗಂ ವಿನಾರ್ತಧೀಃ .. 24..
 ಸೂತ ಉವಾಚ .
 ಇತ್ಯುಕ್ತಃ ಸ ತಯಾ ಮೂರ್ಖೋ ಮೂಢಧೀರ್ಬ್ರಾಹ್ಮಣೋಽಧಮಃ .
 ಪ್ರೋವಾಚ ಬಿಂದುಗಃ ಪಾಪೀ ಸ್ವಧರ್ಮವಿಮುಖಃ ಖಲಃ .. 25..
 ಬಿಂದುಗ ಉವಾಚ .
 ಸತ್ಯಮೇತತ್ತ್ವಯೋಕ್ತಂ ಹಿ ಕಾಮವ್ಯಾಕುಲಚೇತಸಾ .
 ಹಿತಂ ವಕ್ಷ್ಯಾಮಿ ತಸ್ಮಾತ್ತೇ ಶೃಣು ಕಾಂತೇ ಭಯಂ ತ್ಯಜ .. 26..
 ಜಾರ್ಛಿರ್ವಿಹರ ನಿತ್ಯಂ ತ್ವಂ ಚೇತಸಾ ನಿರ್ಭಯೇನ ವೈ .
 ಧನಮಾಕರ್ಷ ತೇಭ್ಯೋ ಹಿ ದತ್ತ್ವಾ ತೇಭ್ಯಃ ಪರಾಂ ರತಿಂ .. 27..
 ತದ್ಧನಂ ದೇಹಿ ಸರ್ವಂ ಮೇ ವೇಶ್ಯಾಸಂಸಕ್ತಚೇತಸಃ .
 ಮಹತ್ಸ್ವಾರ್ಥಂ ಭವೇನ್ನೂನಂ ತವಾಪಿ ಚ ಮಮಾಪಿ ಚ .. 28..
 ಸೂತ ಉವಾಚ .
 ಇತಿ ಭರ್ತೃವಚಃ ಶ್ರುತ್ವಾ ಚಂಚುಲಾ ತದ್ವದೂಶ್ಚ ಸಾ .
 ತಥೇತಿ ಭರ್ತೃವಚನಂ ಪ್ರತಿಜಗ್ರಾಹ ಹೃಷ್ಯಧೀಃ .. 29..
 ಕೃತ್ವೈವಂ ಸಮಯಂ ತೌ ವೈ ದಂಪತೀ ದುಷ್ಟಮಾನಸೌ .
 ಕುಕರ್ಮನಿರತೌ ಜಾತೌ ನಿರ್ಭಯೇನ ಕುಚೇತಸಾ .. 30..
 ಏವಂ ತಯೋಸ್ತು ದಂಪತ್ಯೋರ್ದುರಾಚಾರಪ್ರವೃತ್ತಯೋಃ .
 ಮಹಾನ್ ಕಾಲೋ ವ್ಯತೀಯಾಯ ನಿಷ್ಫಲೋ ಮೂಢಚೇತಸೋಃ .. 31..
 ಅಥ ವಿಪ್ರಃ ಸ ಕುಮತಿರ್ಬಿಂದುಗೋ ವೃಷಲೀಪತಿಃ .
 ಕಾಲೇನ ನಿಧನಂ ಪ್ರಾಪ್ತೋ ಜಗಾಮ ನರಕಂ ಖಲಃ .. 32..
 ಭುಕ್ತ್ವಾ ನರಕದುಃಖಾನಿ ಬಹ್ವಹಾನಿ ಸ ಮೂಢಧೀಃ .
 ವಿಂಧ್ಯೇಽಭವತ್ ಪಿಶಾಚೋ ಹಿ ಗಿರೌ ಪಾಪೀ ಭಯಂಕರಃ .. 33..
 ಮೃತೇ ಭರ್ತರಿ ತಸ್ಮಿನ್ವೈ ದುರಾಚಾರೇಽಥ ಬಿಂದುಗೇ .
 ಉವಾಸ ಸ್ವಗೃಹೇ ಪುತ್ರೈಶ್ಚಿರಕಾಲಂ ವಿಮೂಢಧೀಃ .. 34..
 ಏವಂ ವಿಹರತೀ ಜಾರೈಃ ಸಾ ನಾರೀ ಚಂಚುಲಾಹ್ವಯಾ .
 ಆಸೀತ್ ಕಾಮರತಾ ಪ್ರೀತಾ ಕಿಂಚಿದುತ್ಪಾಂತಯೌವನಾ .. 35..
 ಏಕದಾ ದೈವಯೋಗೇನ ಸಂಪ್ರಾಪ್ತೇ ಪುಣ್ಯಪರ್ವಣಿ .
 ಸಾ ನಾರೀ ಬಂಧುಭಿಃ ಸಾಧಂ ಗೋಕರ್ಣಂ ಕ್ಷೇತ್ರಮಾಯಯೌ .. 36..

ಪ್ರಸಂಗಾತ್ ಸಾ ತದಾ ಗತ್ವಾ ಕಸ್ಮಿಂಶ್ಚಿತ್ ತೀರ್ಥಪಾಥಸಿ .
 ಸಸನ್ನಾ ಸಾಮಾನ್ಯತೋ ಯತ್ರ ತತ್ರ ಬಭ್ರಾಮ ಬಂಧುಭಿಃ .. 37..
 ದೇವಾಲಯೇಽಥ ಕಸ್ಮಿಂಶ್ಚಿದ್ವೈವಜ್ಞಮುಖತಃ ಶುಭಾಂ .
 ಶುಶ್ರಾವ ಸತ್ಯಧಾಂ ಶಂಭೋಃ ಪುಣ್ಯಾಂ ಪೌರಾಣಿಕೇಂ ಚ ಸಾ .. 38..
 ಯೋಷಿತಾಂ ಜಾರಸಕ್ತಾನಾಂ ನರಕೇ ಯಮಕಿಂಕರಾಃ .
 ಸಂತಪ್ತಲೋಹಪರಿಘಂ ಕ್ಷಿಪಂತಿ ಸ್ಮರಮಂದಿರೇ .. 39..
 ಇತಿ ಪೌರಾಣಿಕೇನೋಕ್ತಾಂ ಶ್ರುತ್ವಾ ವೈರಾಗ್ಯವರ್ಧಿನೀಂ .
 ಕಥಾಮಾಸೀದ್ಭಯೋದ್ವಿಗ್ನಾ ಚಕಂಪೇ ತತ್ರ ಸಾ ಚ ವೈ .. 40..
 ಕಥಾ ಸಮಾಪ್ತಾ ಸಾ ನಾರೀ ನಿರ್ಗತೇಷು ಜನೇಷು ಚ .
 ಭೀತಾ ರಹಸಿ ತಂ ಪ್ರಾಹ ಶೈವಂ ಸಂವಾಚಕಂ ದ್ವಿಜಂ .. 41..
 ಚಂಚುಲೋವಾಚ .
 ಬ್ರಹ್ಮನ್ ತ್ವಂ ಶೃಣ್ವಸದ್ವೃತ್ತಮಜಾನಂತ್ಯಾ ಸ್ವಧರ್ಮಕಂ .
 ಶ್ರುತ್ವಾ ಮಾಮುದ್ಧರ ಸ್ವಾಮಿನ್ ಕೃಪಾಂ ಕೃತ್ವಾತುಲಾಮಪಿ .. 42..
 ಚರಿತಂ ಸೂಲ್ಪಣಂ ಪಾಪಂ ಮಯಾ ಮೂಢಧಿಯಾ ಪ್ರಭೋ .
 ನೀತಂ ಪೌಂಶ್ಚಲ್ಯತಃ ಸರ್ವಂ ಯೌವನಂ ಮದನಾಂಧಯಾ .. 43..
 ಶ್ರುತ್ವೇದಂ ವಚನಂ ತೇಽದ್ಯ ವೈರಾಗ್ಯರಸಜ್ಯಂಭಿತಂ .
 ಜಾತಾ ಮಹಾಭಯಾ ಸಾಹಂ ಸಕಂಪಾತ್ತ್ವವಿಯೋಗಿಕಾ .. 44..
 ಧಿಜ್ಞಾ ಮಾಂ ಮೂಢಧಿಯಂ ಪಾಪಾಂ ಕಾಮಮೋಹಿತಚೇತಸಂ .
 ನಿಂದ್ಯಾಂ ದುರ್ವಿಷಯಾಸಕ್ತಾಂ ವಿಮುಖೀಂ ಹಿ ಸ್ವಧರ್ಮತಃ .. 45..
 ಯದಲ್ಪಸ್ಯ ಸುಖಸ್ಯಾರ್ಥೇ ಸ್ವಕಾರ್ಯಸ್ಯ ವಿನಾಶಿನಂ .
 ಮಹಾಪಾಪಂ ಕೃತಂ ಘೋರಮಜಾನಂತ್ಯಾತಿಕಷ್ಟದಂ .. 46..
 ಯಾಸ್ಯಾಮಿ ದುರ್ಗತಿಂ ಕಾಂ ಕಾಂ ಘೋರಾಂ ಹಾ ಕಷ್ಟದಾಯಿನೀಂ .
 ಕೋ ಜ್ಞೋ ಯಾಸ್ಯತಿ ಮಾಂ ತತ್ರ ಕುಮಾರ್ಗರತಮಾನಸಾಂ .. 47..
 ಮರಣೇ ಯಮದೂತಾಸ್ತಾನ್ ಕಥಂ ದ್ರಕ್ಷ್ಯೇ ಭಯಂಕರಾನ್ .
 ಕಥಂ ಪಾಶೈರ್ಬಲಾತ್ ಕಂಠೇ ಬಧ್ಯಮಾನಾ ಧೃತಿಂ ಲಭೇ .. 48..
 ಕಥಂ ಸಹಿಷ್ಯೇ ನರಕೇ ಖಂಡಶೋ ದೇಹಕೃಂತನಂ .
 ಯಾತನಾಂ ತತ್ರ ಮಹತೀಂ ದುಃಖದಾಂ ಚ ವಿಶೇಷತಃ .. 49..
 ದಿವಾ ಚೇಷ್ಟಾಮಿಂದ್ರಿಯಾಣಾಂ ಕಥಂ ಪ್ರಾಪ್ಯಾಮಿ ಶೋಚತೀ .
 ರಾತ್ರೌ ಕಥಂ ಲಭಿಷ್ಯೇಽಹಂ ನಿದ್ರಾಂ ದುಃಖಪರಿಪ್ಲವಾ .. 50..
 ಹಾ ಹತಾಸ್ಮಿ ಚ ದಗ್ಧಾಸ್ಮಿ ವಿದೀರ್ಣಹೃದಯಾಸ್ಮಿ ಚ .
 ಸರ್ವಧಾಹಂ ವಿನಷ್ಟಾಸ್ಮಿ ಪಾಪಿನೀ ಸರ್ವಧಾಪ್ಯಹಂ .. 51..

ಹಾ ವಿಧೇ ಮಾಂ ಮಹಾಪಾಪೇ ದತ್ತಾ ದುಶ್ಯೇಮುಷೀಂ ಹರಾತ್ .
 ಅಪೈತಿ ಯತ್ ಸ್ವಧರ್ಮಾದ್ವೈ ಸರ್ವಸೌಖ್ಯಕರಾದಹೋ .. 52..
 ಶೂಲಪ್ರೋತಸ್ಯ ಶೈಲಾಗ್ರತ್ಪತಸ್ತುಂಗತೋ ದ್ವಿಜ .
 ಯದ್ವುಃಖಂ ದೇಹಿನೋ ಘೋರಂ ತಸ್ಮಾತ್ ಕೋಟಿಗುಣಂ ಮಮ .. 53..
 ಅಶ್ವಮೇಧಶತಂ ಕೃತ್ವಾ ಗಂಗಾಂ ಸ್ನಾತ್ವಾ ಶತಂ ಸಮಾಃ .
 ನ ಶುದ್ಧಿರ್ಜಾಯತೇ ಪ್ರಾಯೋ ಮತ್ಪಾಪಸ್ಯ ಗರೀಯಸಃ .. 54..
 ಕಿಂ ಕರೋಮಿ ಕ್ವ ಗಚ್ಛಾಮಿ ಕಂ ವಾ ಶರಣಮಾಶ್ರಯೇ .
 ಕಸ್ಮಾಯತೇ ಮಾಂ ಲೋಕೇಽಸ್ಮಿನ್ ಪತಂತೀಂ ನರಕಾರ್ಣವೇ .. 55..
 ತ್ವಮೇವ ಮೇ ಗುರುರ್ಬ್ರಹ್ಮಂಸ್ತ್ವಂ ಮಾತಾ ತ್ವಂ ಪಿತಾಸಿ ಚ .
 ಉದ್ಧರೋದ್ಧರ ಮಾಂ ದೀನಾಂ ತ್ವಾಮೇವ ಶರಣಂ ಗತಾಂ .. 56..
 ಸೂತ ಉವಾಚ .
 ಇತಿ ಸಂಜಾತನಿವೇದಾಂ ಪತಿತಾಂ ಚರಣದ್ವಯೇ .
 ಉತ್ಥಾಪ್ಯ ಕೃಪಯಾ ಧೀಮಾನ್ ಬಭಾಷೇ ಬ್ರಾಹ್ಮಣಃ ಸ ಹಿ .. 57..
 ಇತಿ ಶ್ರೀಸ್ಕಾಂದೇ ಮಹಾಪುರಾಣೇ ಶಿವಪುರಾಣಮಾಹಾತ್ಮ್ಯೇ ಚಂಚುಲಾವೈರಾಗ್ಯವರ್ಣನಂ
 ನಾಮ ತೃತೀಯೋಽಧ್ಯಾಯಃ .. 3..

0.4 ಚತುರ್ಥೋಽಧ್ಯಾಯಃ ಚಂಚುಲಾಸದ್ಗತಿವರ್ಣನಂ

ಬ್ರಾಹ್ಮಣ ಉವಾಚ .
 ದಿಷ್ಟ್ಯಾ ಕಾಲೇ ಪ್ರಬುದ್ಧಾಸಿ ಶಿವಾನುಗ್ರಹತೋ ವರಾಂ .
 ಇಮಾಂ ಶಿವಪುರಾಣಸ್ಯ ಶ್ರುತ್ವಾ ವೈರಾಗ್ಯವತ್ಕಥಾಂ .. 1..
 ಮಾ ಭೈಷೀರ್ದ್ವಿಜಪತ್ನಿ ತ್ವಂ ಶಿವಸ್ಯ ಶರಣಂ ವ್ರಜ .
 ಶಿವಾನುಗ್ರಹತಃ ಸರ್ವಂ ಪಾಪಂ ಸದ್ಯೋ ವಿನಶ್ಯತಿ .. 2..
 ವಕ್ಷ್ಯಾಮಿ ತೇ ಪರಂ ವಸ್ತು ಶಿವಕೀರ್ತಿಸಮನ್ವಿತಂ .
 ಭವಿಷ್ಯತಿ ಗತೀರ್ಯೇನ ಸರ್ವದಾ ತೇ ಸುಖಾವಹಾ .. 3..
 ಸತ್ಕಥಾಶ್ರವಣಾದೇವ ಜಾತಾ ತೇ ಮತಿರೀದೃಶೀ .
 ಪಶ್ಚಾತ್ತಾಪಾನ್ವಿತಾ ಶುದ್ಧಾ ವೈರಾಗ್ಯಂ ವಿಷಯೇಷು ಚ .. 4..
 ಪಶ್ಚಾತ್ತಾಪಃ ಪಾಪಕೃತಾಂ ಪಾಪಾನಾಂ ನಿಷ್ಕ್ರಾಂತಿಃ ಪರಾ .
 ಸರ್ವೇಷಾಂ ವರ್ಣಿತಂ ಸದ್ಭಿಃ ಸರ್ವಪಾಪವಿಶೋಧನಂ .. 5..
 ಪಶ್ಚಾತ್ತಾಪೇನೈವ ಶುದ್ಧಿಃ ಪ್ರಾಯಶ್ಚಿತ್ತಂ ಕರೋತಿ ಸಃ .
 ಯಥೋಪದಿಷ್ಟಂ ಸದ್ಭಿರ್ಹಿ ಸರ್ವಪಾಪವಿಶೋಧನಂ .. 6..
 ಪ್ರಾಯಶ್ಚಿತ್ತಮಧೀಕೃತ್ಯ ವಿಧಿವನ್ನಿರ್ಭಯಃ ಪುಮಾನ್ .

ನ ಯಾತಿ ಸುಗತಿಂ ಪ್ರಾಯಃ ಪಶ್ಚಾತ್ತಾಪೀ ನ ಸಂಶಯಃ .. 7..
 ಏತಚ್ಛಿವಪುರಾಣಸ್ಯ ಕಥಾಶ್ರವಣತೋ ಯಥಾ .
 ಜಾಯತೇ ಚಿತ್ತಶುದ್ಧಿರ್ಹಿ ನ ತಥಾನ್ಯೈರುಪಾಯತಃ .. 8..
 ಶೋಧ್ಯಮಾನಂ ದರ್ಪಣಂ ಹಿ ಯಥಾ ಭವತಿ ನಿರ್ಮಲಂ .
 ತಥೈತತ್ಕಥಯಾ ಚೇತೋ ವಿಶುದ್ಧಿಂ ಯಾತ್ಯಸಂಶಯಂ .. 9..
 ವಿಶುದ್ಧೇ ಚೇತಸಿ ಶಿವೋ ನೃಣಾಂ ತಿಷ್ಠತಿ ಸಾಂಬಿಕಃ .
 ತತೋ ಯಾತಿ ವಿಶುದ್ಧಾತ್ಮಾ ಸಾಂಬಶಂಭೋಃ ಪರಂ ಪದಂ .. 10..
 ಅತಃ ಸರ್ವಸ್ಯ ವರ್ಗಸ್ಯೈತತ್ಕಥಾಸಾಧನಂ ಮತಂ .
 ಏತದರ್ಥಂ ಮಹಾದೇವೋ ನಿರ್ಮಮೇ ತ್ವಾಗ್ರಹಾದಿಮಾಂ .. 11..
 ಕಥಯಾ ಸಿದ್ಧತಿ ಧ್ಯಾನಮನಯಾ ಗಿರಿಜಾಪತೇಃ .
 ಧ್ಯಾನಾಜ್ಞಾ ನಂ ಪರಂ ತಸ್ಮಾತ್ ಕೈವಲ್ಯಂ ಭವತಿ ಧ್ರುವಂ .. 12..
 ಅಸಿದ್ಧಶಂಕರಧ್ಯಾನಃ ಕಥಾಮೇವ ಶೃಣೋತಿ ಯಃ .
 ಸ ಪ್ರಾಪ್ಯಾನ್ಯಭವೇ ಧ್ಯಾನಂ ಶಂಭೋರ್ಯಾತಿ ಪರಾಂ ಗತಿಂ .. 13..
 ಏತತ್ಕಥಾಶ್ರವಣತಃ ಕೃತ್ವಾ ಧ್ಯಾನಮುಮಾಪತೇಃ .
 ತೇ ಪಶ್ಚಾತ್ತಾಪಿನಃ ಪಾಪಾ ಬಹವಃ ಸಿದ್ಧಿಮಾಗತಾಃ .. 14..
 ಸರ್ವೇಷಾಂ ಶ್ರೇಯಸಾಂ ಬೀಜಂ ಸತ್ಕಥಾಶ್ರವಣಂ ನೃಣಾಂ .
 ಯಥಾವರ್ತ ಸಮಾರಾಧ್ಯಂ ಭವಬಂಧಗದಾಪಹಂ .. 15..
 ಕಥಾಶ್ರವಣತಃ ಶಂಭೋರ್ಮನನಾಚ್ಚ ತತೋ ಹೃದಾ .
 ನಿಧಿಧ್ಯಾನಸತಶ್ಚೈವ ಚಿತ್ತಶುದ್ಧಿರ್ಭವತ್ಯಲಂ .. 16..
 ಅತೋ ಭಕ್ತಿರ್ಮಹೇಶಸ್ಯ ಪುತ್ರಾಭ್ಯಾಂ ಭವತಿ ಧ್ರುವಂ .
 ತದನುಗ್ರಹತೋ ದಿವ್ಯಾ ತತೋ ಮುಕ್ತಿರ್ನ ಸಂಶಯಃ .. 17..
 ತದ್ವಿಹೀನಃ ಪಶುರ್ಜ್ಞೇಯೋ ಮಾಯಾಬಂಧನಸಕ್ತಧೀಃ .
 ಸಂಸಾರಬಂಧನಾನ್ಮೈವ ಮುಕ್ತೋ ಭವತಿ ಸ ಧ್ರುವಂ .. 18..
 ಅತೋ ಹಿ ದ್ವಿಜಪತ್ನಿ ತ್ವಂ ವಿಷಯೇಭ್ಯೋ ನಿವೃತ್ತಧೀಃ .
 ಶೃಣು ಶಂಭೋಃ ಕಥಾಂ ಚೈತಾಂ ಭಕ್ತ್ಯಾ ಪರಮಪಾವನೀಂ .. 19..
 ಶೃಣ್ವಂತ್ಯಾಃ ಸತ್ಕಥಾಮೇತಾಂ ಶಂಕರಸ್ಯ ಪರಾತ್ಮನಃ .
 ಶುದ್ಧಿಮೇಷ್ಯತಿ ಚೇತಸ್ತೇ ತತೋ ಮುಕ್ತಿಮವಾಪ್ಸ್ಯಸಿ .. 20..
 ಧ್ಯಾಯತಃ ಶಿವಪಾದಾಬ್ಜಂ ಚೇತಸಾ ನಿರ್ಮಲೇನ ವೈ .
 ಏಕೇನ ಜನ್ಮನಾ ಮುಕ್ತಿಃ ಸತ್ಯಂ ಸತ್ಯಂ ವದಾಮ್ಯಹಂ .. 21..
 ಸೂತ ಉವಾಚ .
 ಇತ್ಯುಕ್ತ್ವಾ ಸ ದ್ವಿಜವರೋ ವರಃ ಶೈವಃ ಕೃಪಾರ್ದ್ರಧೀಃ .

ತೂಷ್ಟೀಂ ಬಭೂವ ಶುದ್ಧಾತ್ಮಾ ಶಿವಧ್ಯಾನಪರಾಯಣಃ .. 22..
 ಅಥ ಬಿಂದುಗಪತ್ನಿ ಸಾ ಚಂಚುಲಾಹ್ವಾ ಪ್ರಸನ್ನಧೀಃ .
 ಇತ್ಯುಕ್ತಾ ತೇನ ವಿಪ್ರೇಣ ಸಮಾಸೀದ್ಬಾಷ್ಟಲೋಚನಾ .. 23..
 ಪಪಾತಾರಂ ದ್ವಿಜೇಂದ್ರಸ್ಯ ಪಾದಯೋಸ್ತಸ್ಯ ಹೃಷ್ಟಧೀಃ .
 ಚಂಚುಲಾ ಸಾಂಜಲಿಃ ಸಾ ಚ ಕೃತಾರ್ಥಾಸ್ಮೀತ್ಯಭಾಷತ .. 24..
 ಅಥ ಸೋತ್ಥಾಯ ಸಾತಂಕಾ ಸಾಂಜಲಿರ್ಗದ್ಗದಾಕ್ಷರಂ .
 ತಮುವಾಚ ಮಹಾಶೈವಂ ದ್ವಿಜಂ ವೈರಾಗ್ಯಯುಕ್ ಸುಧೀಃ .. 25..
 ಚಂಚುಲೋವಾಚ .
 ಬ್ರಹ್ಮನ್ ಶೈವವರ ಸ್ವಾಮಿನ್ ಧನ್ಯಸ್ತ್ವಂ ಪರಮಾರ್ಥದೃಕ್ .
 ಪರೋಪಕಾರನಿರತೋ ವರ್ಣನೀಯಃ ಸುಸಾಧುಷು .. 26..
 ಉದ್ಧರೋದ್ಧರ ಮಾಂ ಸಾಧೋ ಪತಂತೀಂ ನರಕಾರ್ಣವೇ .
 ಶ್ರುತ್ವಾ ಯಾಂ ಸುಕಥಾಂ ಶೈವೀಂ ಪುರಾಣಾರ್ಥವಿಜೃಂಭಿತಾಂ .. 27..
 ವಿರಕ್ತಧೀರಹಂ ಜಾತಾ ವಿಷಯೇಭ್ಯಶ್ಚ ಸರ್ವತಃ .
 ಸುಶ್ರದ್ಧಾ ಮಹತೀ ಹ್ಯೇತತ್ಪುರಾಣಶ್ರವಣೇಽಧುನಾ .. 28..
 ಸೂತ ಉವಾಚ .
 ಇತ್ಯುಕ್ತ್ವಾ ಸಾಂಜಲಿಃ ಸಾ ವೈ ಸಂಪ್ರಾಪ್ಯ ತದನುಗ್ರಹಂ .
 ತತ್ಪುರಾಣಂ ಶ್ರೋತುಕಾಮಾತಿಷ್ಠತ್ತೈವನೇ ರತಾ .. 29..
 ಅಥ ಶೈವವರೋ ವಿಪ್ರಸ್ತಸ್ಮಿನ್ನೇವ ಸ್ಥಲೇ ಸುಧೀಃ .
 ಸತ್ಕಥಾಂ ಶ್ರಾವಯಾಮಾಸ ತತ್ಪುರಾಣಸ್ಯ ತಾಂ ಸ್ತ್ರಿಯಂ .. 30..
 ಇತ್ಥಂ ತಸ್ಮಿನ್ ಮಹಾಕ್ಷೇತ್ರೇ ತಸ್ಮಾದೇವ ದ್ವಿಜೋತ್ತಮಾತ್ .
 ಕಥಾಂ ಶಿವಪುರಾಣಸ್ಯ ಸಾ ಶುಶ್ರಾವ ಮಹೋತ್ತಮಾಂ .. 31..
 ಭಕ್ತಿಜ್ಞಾನವಿರಾಗಾಣಾಂ ವರ್ಧಿನೀಂ ಮುಕ್ತಿದಾಯಿನೀಂ .
 ಬಭೂವ ಸುಕೃತಾರ್ಥಾ ಸಾ ಶ್ರುತ್ವಾ ತಾಂ ಸತ್ಕಥಾಂ ಪರಾಂ .. 32..
 ಸದ್ಗುರೋಸ್ತಸ್ಯ ಕೃಪಯಾ ಶುದ್ಧಚಿತ್ತಾ ಚ ಸಾ ದ್ರುತಂ .
 ಶಿವಾನುಗ್ರಹತಃ ಶಂಭೋಃ ರೂಪಧ್ಯಾನಮವಾಪ ಹ .. 33..
 ಇತ್ಥಂ ಸದ್ಗುರುಮಾಶ್ರಿತ್ಯ ಸಾ ಪ್ರಾಪ್ತಶಿವಸನ್ಮತಿಃ .
 ದಧೌ ಮುಹುರ್ಮುಹುಃ ಶಂಭೋಶ್ಚಿದಾನಂದಮಯಂ ವಪುಃ .. 34..
 ಸ್ನಾತ್ವಾ ತೀರ್ಥಜಲೇ ನಿತ್ಯಂ ಜಟಾವಲ್ಕಲಧಾರಿಣೀ .
 ಭಸ್ಮೋದ್ಧೂಲಿತಸರ್ವಾಂಗೀ ರುದ್ರಾಕ್ಷಕೃತಭೂಷಣಾ .. 35..
 ಶಿವನಾಮಜಪಾಸಕ್ತಾ ವಾಗ್ಯತಾ ಮಿತಭೋಜನಾ .
 ಗುರೂಪದಿಷ್ಟಮಾರ್ಗೀಣ ಸಾ ಶಿವಂ ಸಮತೋಷಯತ್ .. 36..
 ಏವಂ ತಸ್ಯಾಶ್ಚಂಚುಲಾಯಾಃ ಕುರ್ವಂತ್ಯಾ ಧ್ಯಾನಮುತ್ತಮಂ .

ಬಹುಕಾಲೋ ವ್ಯತೀಯಾಯ ಶಂಭೋಸ್ತತ್ತ್ವೈವ ಶೌನಕ .. 37..
 ಅಥ ಕಾಲೇನ ಪೂರ್ಣೇನ ಭಕ್ತಿತ್ರಿಕಸಮನ್ವಿತಾ .
 ಸಮುತ್ಸಸರ್ಜ ದೇಹಂ ಸ್ವಮನಾಯಾಸೇನ ಚಂಚುಲಾ .. 38..
 ವಿಮಾನಂ ದ್ರುತಮಾಯಾಂತಂ ಪ್ರೇಷಿತಂ ತ್ರಿಪುರಾರಿಣಾ .
 ದಿವ್ಯಂ ಸ್ವಗಣಸಂಯುಕ್ತಂ ನಾನಾಶೋಭಾಸಮನ್ವಿತಂ .. 39..
 ಅಥ ತತ್ರ ಸಮಾರೂಢಾ ಮಹೇಶಾನುಚರೈರ್ವರೈಃ .
 ನೀತಾ ಶಿವಪುರಿಂ ಸದ್ಯೋ ಧ್ವಸ್ತಸರ್ವಮಲಾ ಚ ಸಾ .. 40..
 ದಿವ್ಯರೂಪಧರಾ ದಿವ್ಯಾ ದಿವ್ಯಾವಯವಶಾಲಿನೀ .
 ಚಂದ್ರಾರ್ಧಶೇಖರಾ ಗೌರೀ ವಿಲಸದ್ಧಿವ್ಯಭೂಷಣಾ .. 41..
 ಗತ್ವಾ ತತ್ರ ಮಹಾದೇವಂ ಸಾ ದದರ್ಶ ತ್ರಿಲೋಚನಂ .
 ವಿಷ್ಣುಬ್ರಹ್ಮಾದಿಭಿರ್ದೇವೈಃ ಸೇವ್ಯಮಾನಂ ಸನಾತನಂ .. 42..
 ಗಣೇಶಭೃಂಗಿನಂದೀಶವೀರಭದ್ರೇಶ್ವರಾದಿಭಿಃ .
 ಉಪಾಸ್ಯಮಾನಂ ಸದ್ಭಕ್ತ್ಯಾ ಕೋಟಿಸೂರ್ಯಸಮಪ್ರಭಂ .. 43..
 ನೀಲಗ್ರೀವಂ ಪಂಚವಕ್ತ್ರಂ ತ್ರ್ಯಂಬಕಂ ಚಂದ್ರಶೇಖರಂ .
 ವಾಮಾಂಗೇ ಬಿಭ್ರತಂ ಗೌರೀಂ ವಿದ್ಯುತ್ಪಂಜಸಮಪ್ರಭಾಂ .. 44..
 ಕರ್ಪೂರಗೌರಂ ಗೌರೀಶಂ ಸರ್ವಾಲಂಕಾರಧಾರಿಣಂ .
 ಸಿತಭಸ್ಮಲಸದ್ವೇಹಂ ಸಿತವಸ್ತ್ರಂ ಮಹೋಜ್ಜ್ವಲಂ .. 45..
 ದೃಷ್ಟ್ವೈವಂ ಶಂಕರಂ ನಾರೀ ಸಾ ಮುಮೋದಾತಿ ಚಂಚುಲಾ .
 ಸುಸಂಭ್ರಮಾನ್ಮಹಾಪ್ರೀತಾ ಪ್ರಣನಾಮ ಪುನಃ ಪುನಃ .. 46..
 ಸಾಂಜಲಿಃ ಸಾ ಮುದಾ ಪ್ರೇಮ್ಣಾ ಸಂತುಷ್ಟಾ ಚ ವಿನೀತಕಾ .
 ಆನಂದಾಶ್ರುಜಲೈರ್ಯುಕ್ತಾ ರೋಮಹರ್ಷಸಮನ್ವಿತಾ .. 47..
 ಅಥ ಸಾ ವೈ ಕರುಣಯಾ ಪಾರ್ವತ್ಯಾ ಶಂಕರೇಣ ಚ .
 ಸಮಾನೀತೋಪಕಂಠಂ ಹಿ ಸುದೃಷ್ಟ್ಯಾ ಚ ವಿಲೋಕಿತಾ .. 48..
 ಪಾರ್ವತ್ಯಾ ಸಾ ಕೃತಾ ಪ್ರೀತ್ಯಾ ಸ್ವಸಖೀ ದಿವ್ಯರೂಪಿಣೀ .
 ದಿವ್ಯಸೌಖ್ಯಾನ್ವಿತಾ ತತ್ರ ಚಂಚುಲಾ ಬಿಂದುಗಪ್ರಿಯಾ .. 49..
 ತಸ್ಮೈಲ್ಲೋಕೇ ಪರಾನಂದಘನಜ್ಯೋತಿಷಿ ಶಾಶ್ವತೇ .
 ಲಬ್ಧ್ವಾ ನಿವಾಸಮಚಲಂ ಲೇಭೇ ಸುಖಮನಾಹತಂ .. 50..
 ಇತಿ ಶ್ರೀಸ್ಕಾಂದೇ ಮಹಾಪುರಾಣೇ ಶಿವಪುರಾಣಮಾಹಾತ್ಮ್ಯೇ ಚಂಚುಲಾಸದ್ಗತಿವರ್ಣನಂ
 ನಾಮ ಚತುರ್ಥೋಽಧ್ಯಾಯಃ .. 4..

0.5 ಪಂಚಂಧ್ಯಾಯಃ ಬಿಂದುಗಸದ್ಗತಿವರ್ಣನಂ

ಶೌನಕ ಉವಾಚ .

ಸೂತ ಸೂತ ಮಹಾಭಾಗ ಧನ್ಯಸ್ತ್ವಂ ಶಿವಸಕ್ತಧೀಃ .

ಶ್ವಾವಿತೇಯಂ ಕಥಾಸ್ಮಾಕಮದ್ಭುತಾ ಭಕ್ತಿವರ್ಧಿನೀ .. 1..

ತತ್ರ ಗತ್ವಾ ಕಿಂ ಚಕಾರ ಚಂಚುಲಾ ಪ್ರಾಪ್ತಸದ್ಗತಿಃ .

ತತ್ ತ್ವಂ ವದ ವಿಶೇಷೇಣ ತತ್ಪತೇಶ್ಚ ಮಹಾಮತೇ .. 2..

ಸೂತ ಉವಾಚ .

ಸಾ ಕದಾಚಿದುಮಾಂ ದೇವೀಮುಪಗಮ್ಯ ಪ್ರಣಮ್ಯ ಚ .

ಸುತುಷ್ಠಾವ ಕರೌ ಬದ್ಧಾ ಪರಮಾನಂದಸಂಪ್ಲತಾ .. 3..

ಚಂಚುಲೋವಾಚ .

ಗಿರಿಜೇ ಸ್ಕಂದಮಾತಸ್ತ್ವಂ ಸೇವಿತಾ ಸರ್ವದಾ ನರೈಃ .

ಸರ್ವಾಸೌಖ್ಯಪ್ರದೇ ಶಂಭುಪ್ರಿಯೇ ಬ್ರಹ್ಮಸ್ವರೂಪಿಣೀ .. 4..

ವಿಷ್ಣುಬ್ರಹ್ಮಾದಿಭಿಸ್ಸೇವ್ಯಾ ಸಗುಣಾ ನಿರ್ಗುಣಾಪಿ ಚ .

ತ್ವಮಾದ್ಯಾ ಪ್ರಕೃತಿಸ್ಸೂಕ್ಷ್ಮಾ ಸಚ್ಚಿದಾನಂದರೂಪಿಣೀ .. 5..

ಸೃಷ್ಟಿಸ್ಥಿತಿಲಯಕರೀ ತ್ರಿಗುಣಾ ತ್ರಿಸುರಾಲಯಾ .

ಬ್ರಹ್ಮವಿಷ್ಣುಮಹೇಶಾನಾಂ ಸುಪ್ರತಿಷ್ಠಾಕರಾ ಪರಾ .. 6..

ಸೂತ ಉವಾಚ .

ಇತಿ ಸ್ತುತ್ವಾ ಮಹೇಶೀಂ ತಾಂ ಚಂಚುಲಾ ಪ್ರಾಪ್ತಸದ್ಗತಿಃ .

ವಿರರಾಮ ನತಸ್ಕಂಧಾ ಪ್ರೇಮಪೂರ್ಣಾಶ್ರುಲೋಚನಾ .. 7..

ತತಃ ಸಾ ಕರುಣಾವಿಷ್ಣ್ವಾ ಪಾರ್ವತೀ ಶಂಕರಪ್ರಿಯಾ .

ತಾಮುವಾಚ ಮಹಾಪ್ರೀತ್ಯಾ ಚಂಚುಲಾಂ ಭಕ್ತವತ್ಸಲಾ .. 8..

ಪಾರ್ವತ್ಯುವಾಚ .

ಚಂಚುಲೇ ಸಖಿ ಸುಪ್ರೀತಾನಯಾ ಸ್ತುತ್ಯಾಸ್ಮಿ ಸುಂದರಿ .

ಕಿಂ ಯಾಚಸೇ ವರಂ ಬ್ರೂಹಿ ನಾದೇಯಂ ವಿದ್ಯತೇ ತವ .. 9..

ಸೂತ ಉವಾಚ .

ಇತ್ಯುಕ್ತಾ ಸಾ ಗಿರಿಜಯಾ ಚಂಚುಲಾ ಸುಪ್ರಣಮ್ಯ ತಾಂ .

ಪರ್ಯಪೃಚ್ಛತ ಸುಪ್ರೀತ್ಯಾ ಸಾಂಜಲಿರ್ನತಮಸ್ತಕಾ .. 10..

ಚಂಚುಲೋವಾಚ .

ಮಮ ಭರ್ತಾಧುನಾ ಕ್ವಾಸ್ತೇ ನೈವ ಜಾನಾಮಿ ತದ್ಗತಿಂ .

ತೇನ ಯುಕ್ತಾ ಯಥಾಹಂ ವೈ ಭವಾಮಿ ಗಿರಿಜೇಽನಘೇ .. 11..

ತಥೈವ ಕುರು ಕಲ್ಯಾಣಿ ಕೃಪಯಾ ದೀನವತ್ಸಲೇ .

ಮಹಾದೇವಿ ಮಹೇಶಾನಿ ಭರ್ತಾ ಮೇ ವೃಷಲೀಪತಿಃ .
ಮತ್ತಃ ಪೂರ್ವಂ ಮೃತಃ ಪಾಪೀ ನ ಜಾನೇ ಕಾಂ ಗತಿಂ ಗತಃ .. 12..
ಸೂತ ಉವಾಚ .
ಇತ್ಯಾಕರ್ಣರ್ಯ ವಚಸ್ತಸ್ಯಾಶ್ಚಂಚುಲಾಯಾ ಹಿ ಪಾರ್ವತೀ .
ಪ್ರತ್ಯುವಾಚ ಸುಸಂಪ್ರೀತ್ಯಾ ಗಿರಿಜಾ ನಯವತ್ಸಲಾ .. 13..
ಗಿರಿಜೋವಾಚ .
ಸೂತೇ ಭರ್ತಾ ಬಿಂದುಗಾಹ್ವೋ ಮಹಾಪಾಪೀ ದುರಾಶಯಃ .
ವೇಶ್ಯಾಭೋಗೀ ಮಹಾಮೂಢೋ ಮೃತ್ವಾ ನ ನರಕಂ ಗತಃ .. 14..
ಭುಕ್ತ್ವಾ ನರಕದುಃಖಾನಿ ವಿವಿಧಾನ್ಯಮಿತಾಃ ಸಮಾಃ .
ಪಾಪಶೇಷೇಣ ಪಾಪಾತ್ಮಾ ವಿಂಧ್ಯೇ ಜಾತಃ ಪಿಶಾಚಕಃ .. 15..
ಇದಾನೀಂ ನ ಪಿಶಾಚೋಽಸ್ತಿ ನಾನಾಕ್ಲೇಶಸಮನ್ವಿತಃ .
ತತ್ತ್ವೇವ ವಾತಭುಗ್ಗುಷ್ಟಃ ಸರ್ವಕಷ್ಟವಹಃ ಸದಾ .. 16..
ಸೂತ ಉವಾಚ .
ಇತಿ ಗೌರ್ಯಾ ವಚಃ ಶ್ರುತ್ವಾ ಚಂಚುಲಾ ಸಾ ಶುಭವ್ರತಾ .
ಪತಿದುಃಖೀನ ಮಹತಾ ದುಃಖಿತಾಸೀತ್ತದಾ ಕಿಲ .. 17..
ಸಮಾಧಾಯ ತತಶ್ಚಿತ್ತಂ ಸುಪ್ರಣಮ್ಯ ಮಹೇಶ್ವರೀಂ .
ಪುನಃ ಪಪ್ರಚ್ಛ ಸಾ ನಾರೀ ಹೃದಯೇನ ವಿದೂಯತಾ .. 18..
ಚಂಚುಲೋವಾಚ .
ಮಹೇಶ್ವರಿ ಮಹಾದೇವಿ ಕೃಪಾಂ ಕುರು ಮಮೋಪರಿ .
ಸಮುದ್ಧರ ಪತಿಂ ಮೇಽದ್ಯ ದುಷ್ಟಕರ್ಮಕರಂ ಖಲಂ .. 19..
ಕೇನೋಪಾಯೇನ ಮೇ ಭರ್ತಾ ಪಾಪಾತ್ಮಾ ನ ಕುಬುದ್ಧಿಮಾನ್ .
ಸದ್ಗತಿಂ ಪ್ರಾಪ್ನುಯಾದ್ಧೇವಿ ತದ್ವದಾಶು ನಮೋಽಸ್ತು ತೇ .. 20..
ಸೂತ ಉವಾಚ .
ಇತ್ಯಾಕರ್ಣ್ಯ ವಚಸ್ತಸ್ಯಾಃ ಪಾರ್ವತೀ ಭಕ್ತವತ್ಸಲಾ .
ಪ್ರತ್ಯುವಾಚ ಪ್ರಸನ್ನಾತ್ಮಾ ಚಂಚುಲಾಂ ಸ್ವಸಖಿಂ ಚ ತಾಂ .. 21..
ಪಾರ್ವತ್ಯುವಾಚ .
ಶೃಣುಯಾದ್ಯದಿ ತೇ ಭರ್ತಾ ಪುಣ್ಯಾಂ ಶಿವಕಥಾಂ ಪರಾಂ .
ನಿಸ್ತೀರ್ಯ ದುರ್ಗತಿಂ ಸರ್ವಾಂ ಸದ್ಗತಿಂ ಪ್ರಾಪ್ನುಯಾದಿತಿ .. 22..
ಇತಿ ಗೌರ್ಯಾ ವಚಃ ಶ್ರುತ್ವಾಮೃತಾಕ್ಷರಮಥಾದರಾತ್ .
ಕೃತಾಂಜಾಲಿರ್ನತಸ್ಕಂಧಾ ಪ್ರಣನಾಮ ಪುನಃ ಪುನಃ .. 23..
ತತ್ಕಥಾಶ್ರವಣಂ ಭರ್ತುಃ ಸರ್ವಪಾಪವಿಶುದ್ಧಯೇ .
ಸದ್ಗತಿಪ್ರಾಪ್ತಯೇ ಚೈವ ಪ್ರಾರ್ಥಯಾಮಾಸ ತಾಂ ತದಾ .. 24..

ಸೂತ ಉವಾಚ .

ತಯಾ ಮುಹುರ್ಮುಹುರ್ನಾರ್ಯಾ ಪ್ರಾರ್ಥ್ಯಮಾನಾ ಶಿವಪ್ರಿಯಾ .

ಗೌರೀ ಕೃಪಾನ್ವಿತಾಸೀತ್ ಸಾ ಮಹೇಶೀ ಭಕ್ತವತ್ಸಲಾ .. 25..

ಅಥ ತುಂಬುರುಮಾಹೂಯ ಶಿವಸತ್ಕೀರ್ತಿಗಾಯಕಂ .

ಪ್ರೀತ್ಯಾ ಗಂಧರ್ವರಾಜಂ ಹಿ ಗಿರಿಕನ್ಯೇದಮಬ್ರವೀತ್ .. 26..

ಗಿರಿಜೋವಾಚ .

ಹೇ ತುಂಬುರೋ ಶಿವಪ್ರೀತ ಮಮ ಮಾನಸಕಾರಕ .

ಸಹಾನಯಾ ವಿಂಧ್ಯಶೈಲಂ ಭದ್ರಂ ತೇ ಗಚ್ಛ ಸತ್ವರಂ .. 27..

ಆಸ್ತೇ ತತ್ರ ಮಹಾಘೋರಃ ಪಿಶಾಚೋಽತಿಭಯಂಕರಃ .

ತದ್ವೃತ್ತಂ ಶೃಣು ಸುಪ್ರೀತ್ಯಾದಿತಃ ಸರ್ವಂ ಬ್ರವೀಮಿ ತೇ .. 28..

ಪುರಾಭವೇ ಪಿಶಾಚಃ ಸ ಬಿಂದುಗಾಹ್ನೋಽಭವದ್ ದ್ವಿಜಃ .

ಅಸ್ಯಾ ನಾರ್ಯಾಃ ಪತಿರ್ದುಷ್ಟೋ ಮತ್ಸಖ್ಯಾ ವೃಷಲೀಪತಿಃ .. 29..

ಸ್ನಾನಸಂಧ್ಯಾಕ್ರಿಯಾಹೀನೋಽಶೌಚಃ ಕ್ರೋಧವಿಮೂಢಧೀಃ .

ದುರ್ಭಕ್ಷೀ ಸಜ್ಜನದ್ವೇಷೀ ದುಷ್ಟರಿಗ್ರಹಕಾರಕಃ .. 30..

ಹಿಂಸಕಃ ಶಸ್ತ್ರಧಾರೀ ಚ ಸವ್ಯಹಸ್ತೇನ ಭೋಜನೀ .

ದೀನಾನಾಂ ಪೀಡಕಃ ಕ್ರೂರಃ ಪರವೇಶ್ಮಪ್ರದೀಪಕಃ .. 31..

ಚಾಂಡಾಲಾಭಿರತೋ ನಿತ್ಯಂ ವೇಶ್ಯಾಭೋಗೀ ಮಹಾಖಲಃ .

ಸ್ವಪತ್ನಿತ್ಯಾಗಕೃತ್ ಪಾಪೀ ದುಷ್ಟಸಂಗರತಸ್ತದಾ .. 32..

ತೇನ ವೇಶ್ಯಾಕುಸಂಗೇನ ಸುಕೃತಂ ನಾಶಿತಂ ಮಹತ್ .

ವಿತ್ತಲೋಭೇನ ಮಹಿಷೀ ನಿರ್ಭಯಾ ಜಾರಿಣೀ ಕೃತಾ .. 33..

ಆಮೃತ್ಯೋಃ ಸ ದುರಾಚಾರೀ ಕಾಲೇನ ನಿಧನಂ ಗತಃ .

ಯಯೌ ಯಮಪುರಂ ಘೋರಂ ಭೋಗಸ್ಥಾನಂ ಹಿ ಪಾಪಿನಾಂ .. 34..

ತತ್ರ ಭುಕ್ತ್ವಾ ಸ ದುಷ್ಟಾತ್ಮಾ ನರಕಾನಿ ಬಹೂನಿ ಚ .

ಇದಾನೀಂ ಸ ಪಿಶಾಚೋಽಸ್ತಿ ವಿಂಧ್ಯೇಽದ್ರೌ ಪಾಪಭುಕ್ ಖಲಃ .. 35..

ತಸ್ಯಾಗ್ರೇ ಪರಮಾಂ ಪುಣ್ಯಾಂ ಸರ್ವಪಾಪವಿನಾಶಿನೀಂ .

ದಿವ್ಯಾಂ ಶಿವಪುರಾಣಸ್ಯ ಕಥಾಂ ಕಥಯ ಯತ್ನತಃ .. 36..

ದ್ರುತಂ ಶಿವಪುರಾಣಸ್ಯ ಕಥಾಶ್ರವಣತಃ ಪರಾತ್ .

ಸರ್ವಪಾಪವಿಶುದ್ಧಾತ್ಮಾ ಹಾಸ್ಯತಿ ಪ್ರೇತತಾಂ ಚ ಸಃ .. 37..

ಮುಕ್ತಂ ಚ ದುರ್ಗತೇಸ್ತಂ ವೈ ಬಿಂದುಗಂ ತ್ವಂ ಪಿಶಾಚಕಂ .

ಮದಾಜ್ಞಯಾ ವಿಮಾನೇನ ಸಮಾನಯ ಶಿವಾಂತಿಕಂ .. 38..

ಸೂತ ಉವಾಚ .

ಇತ್ಯಾದಿಷ್ಟೋ ಮಹೇಶಾನ್ಯಾ ಗಂಧರ್ವೇಂದ್ರಶ್ಚ ತುಂಬುರುಃ .

ಮುಮುದೇತೀವ ಮನಸಿ ಭಾಗ್ಯಂ ನಿಜಮವರ್ಣಯತ್ .. 39..
 ಆರುಹ್ಯ ಸುವಿಮಾನಂ ಸ ಸತ್ಯಾ ತತ್ತಿಯಯಾ ಸಹ .
 ಯಯೌ ವಿಂಧ್ಯಾಚಲೇ ಸೋರಂ ಯತ್ರಾಸ್ತೇ ನಾರದಪ್ರಿಯಃ .. 40..
 ತತ್ರಾಪಶ್ಯತ್ ಪಿಶಾಚಂ ತಂ ಮಹಾಕಾಯಂ ಮಹಾಹನುಂ .
 ಪ್ರಹಸಂತಂ ರುದಂತಂ ಚ ವಲ್ಲಂತಂ ವಿಕಟಾಕೃತಿಂ .. 41..
 ಬಲಾಜ್ವಗ್ರಾಹ ತಂ ಪಾಶೈಃ ಪಿಶಾಚಂ ಚಾತಿಭೀಕರಂ .
 ತುಂಬುರುಶ್ಶಿವಸತ್ಕೀರ್ತಿಗಾಯಕಶ್ಚ ಮಹಾಬಲೀ .. 42..
 ಅಥೋ ಶಿವಪುರಾಣಸ್ಯ ವಾಚನಾರ್ಥಂ ಸ ತುಂಬುರುಃ .
 ನಿಶ್ಚಿತ್ಯ ರಚನಾಂ ಚಕ್ರೇ ಮಹೋತ್ಸವಸಮನ್ವಿತಾಂ .. 43..
 ಪಿಶಾಚಂ ತಾರಿತುಂ ದೇವ್ಯಾಃ ಶಾಸನಾತ್ಪುಂಬುರುರ್ಗತಃ .
 ವಿಂಧ್ಯಂ ಶಿವಪುರಾಣಂ ಸ ಹ್ಯದ್ವಿಂ ಶ್ರಾವಯಿತುಂ ಪರಂ .. 44..
 ಇತಿ ಕೋಲಾಹಲೋ ಜಾತಃ ಸರ್ವಲೋಕೇಷು ವೈ ಮಹಾನ್ .
 ತತ್ರ ತಚ್ಚವಣಾರ್ಥಾಯ ಯಯುದೇವರ್ಷಯೋ ದ್ರುತಂ .. 45..
 ಸಮಾಜಸ್ತತ್ರ ಪರಮೋಽದ್ಭುತಶ್ಚಾಸೀಚ್ಛುಭಾವಹಃ .
 ತೇಷಾಂ ಶಿವಪುರಾಣಸ್ಯಾಗತಾನಾಂ ಶ್ರೋತುಮಾದರಾತ್ .. 46..
 ಪಿಶಾಚಮಥ ತಂ ಪಾಶೈರ್ಬದ್ಧಾ ಸಮುಪವೇಶ್ಯ ಚ .
 ತುಂಬುರುವರ್ಲಲಕೀಹಸ್ತೋ ಜಗೌ ಗೌರೀಪತೇಃ ಕಥಾಂ .. 47..
 ಆರಭ್ಯ ಸಂಹಿತಾಮಾದ್ಯಾಂ ಸಪ್ತಮೀಸಂಹಿತಾವಧಿ .
 ಸ್ಪಷ್ಟಂ ಶಿವಪುರಾಣಂ ಹಿ ಸಮಾಹಾತ್ಮ್ಯಂ ಸಮಾವದತ್ .. 48..
 ಶ್ರುತ್ವಾ ಶಿವಪುರಾಣಂ ತು ಸಪ್ತಸಂಹಿತಮಾದರಾತ್ .
 ಬಭೂವುಃ ಸುಕೃತಾರ್ಥಾಸ್ತೇ ಸರ್ವೇ ಶ್ರೋತಾರ ಏವ ಹಿ .. 49..
 ಸ ಪಿಶಾಚೋ ಮಹಾಪುಣ್ಯಂ ಶ್ರುತ್ವಾ ಶಿವಪುರಾಣಕಂ .
 ವಿಧೂಯ ಕಲುಷಂ ಸರ್ವಂ ಜಹೌ ಪೈಶಾಚಿಕಂ ವಪುಃ .. 50..
 ದಿವ್ಯರೂಪೋ ಬಭೂವಾಶು ಗೌರವರ್ಣಃ ಸಿತಾಂಶುಕಃ .
 ಸರ್ವಾಲಂಕಾರದೀಪ್ತಾಂಗಸ್ತಿನೇತ್ರಶ್ಚಂದ್ರಶೇಖರಃ .. 51..
 ದಿವ್ಯಂ ದಿವ್ಯವಪುರ್ಭೂತ್ವಾ ತಯಾ ಸ ನಿಜಕಾಂತಯಾ .
 ಜಗೌ ಸ್ವಯಮಪಿ ಶ್ರೀಮಾಂಶ್ಚರಿತಂ ಪಾರ್ವತೀಪತೇಃ .. 52..
 ತದ್ವದೂಮಿತಿ ಸಂದೃಷ್ಟ್ವಾ ಸರ್ವೇ ದೇವರ್ಷಯಶ್ಚ ತೇ .
 ಬಭೂವುವಿಸ್ಮಿತಾಶ್ಚಿತ್ತೇ ಪರಮಾನಂದಸಮ್ಯುತಾಃ .. 53..
 ಸುಕೃತಾರ್ಥಾ ಮಹೇಶಸ್ಯ ಶ್ರುತ್ವಾ ಚರಿತಮದ್ಭುತಂ .
 ಸ್ವಂ ಸ್ವಂ ಧಾಮ ಯಯುಃ ಪ್ರೀತ್ಯಾ ಶಂಸಂತಃ ಶಾಂಕರಂ ಯಶಃ .. 54..

ಬಿಂದುಗಃ ಸೋಽಪಿ ದಿವ್ಯಾತ್ಮಾ ಸುವಿಮಾನಸ್ಥಿತಃ ಸುಖೀ .
 ಸ್ವಕಾಂತಾಪಾರ್ಶ್ವಗಃ ಶ್ರೀಮಾಂಭುಶುಭೇಽತೀವ ಖಸ್ಥಿತಃ .. 55..
 ಅಥ ಗಾಯನ್ ಮಹೇಶಸ್ಯ ಸುಗುಣಾನ್ ಸುಮನೋಹರಾನ್ .
 ಸತುಂಬುರುರ್ಜಗಾಮಾಶು ಸಕಾಂತಃ ಶಾಂಕರಂ ಪದಂ .. 56..
 ಸುಸತ್ಯತೋ ಮಹೇಶೇನ ಪಾರ್ವತ್ಯಾ ಚ ಸ ಬಿಂದುಗಃ .
 ಸ್ವಗಣಶ್ಚ ಕೃತಃ ಪ್ರೀತ್ಯಾ ಸಾಭವದ್ಗಿರಿಜಾಸಖೀ .. 57..
 ತಸ್ಮಿಲ್ಲೋಕೇ ಪರಾನಂದೇ ಘನಜ್ಯೋತಿಷಿ ಶಾಶ್ವತೇ .
 ಲಬ್ಧ್ವಾ ನಿವಾಸಮಚಲಂ ಲಭೇತೇ ಪರಮಂ ಸುಖಂ .. 58..
 ಇತ್ಯೇತತ್ ಕಥಿತಂ ಪುಣ್ಯಮಿತಿಹಾಸಮಘಾಪಹಂ .
 ಶಿವಾಶಿವಪರಾನಂದಂ ನಿರ್ಮಲಂ ಭಕ್ತಿವರ್ಧನಂ .. 59..
 ಯ ಇದಂ ಶೃಣುಯಾದ್ಭಕ್ತ್ಯಾ ಕೀರ್ತಯೇದ್ವಾ ಸಮಾಹಿತಃ .
 ಸ ಭುಕ್ತ್ವಾ ವಿಪುಲಾನ್ ಭೋಗಾನಂತೇ ಮುಕ್ತಿಮವಾಪ್ನುಯಾತ್ .. 60..
 ಇತಿ ಶ್ರೀಸ್ಕಾಂದೇ ಮಹಾಪುರಾಣೇ ಶಿವಪುರಾಣಮಾಹಾತ್ಮ್ಯೇ ಬಿಂದುಗಸದ್ಗತಿವರ್ಣನಂ
 ನಾಮ ಪಂಚಮೋಽಧ್ಯಾಯಃ .. 5..

0.6 ಷಷ್ಠೋಽಧ್ಯಾಯಃ ಶ್ರವಣವಿಧಿವರ್ಣನಂ

ಶೌನಕ ಉವಾಚ .
 ಸೂತ ಸೂತ ಮಹಾಪ್ರಾಜ್ಞ ವ್ಯಾಸಶಿಷ್ಯ ನಮೋಽಸ್ತು ತೇ .
 ಧನ್ಯಸ್ತ್ವಂ ಶೈವವರ್ಯೋಽಸಿ ವರ್ಣನೀಯಮಹದ್ಗುಣಃ .. 1..
 ಶ್ರೀಮಚ್ಛೈವಪುರಾಣಸ್ಯ ಶ್ರವಣಸ್ಯ ವಿಧಿಂ ವದ .
 ಯೇನ ಸರ್ವಂ ಲಭೇಚ್ಛೋತಾ ಸಂಪೂರ್ಣಂ ಫಲಮುತ್ತಮಂ .. 2..
 ಸೂತ ಉವಾಚ .
 ಅಥ ತೇ ಸಂಪ್ರವಕ್ಷ್ಯಾಮಿ ಸಂಪೂರ್ಣಫಲಹೇತವೇ .
 ವಿಧಿಂ ಶಿವಪುರಾಣಸ್ಯ ಶೌನಕ ಶ್ರವಣೇ ಮುನೇ .. 3..
 ದೈವಜ್ಞಂ ಚ ಸಮಾಹೂಯ ಸಂತೋಷ್ಯ ಚ ಜನಾನ್ವಿತಃ .
 ಮುಹೂರ್ತಂ ಶೋಧಯೇಚ್ಛುಧ್ಧಂ ನಿರ್ವಿಘ್ನೇನ ಸಮಾಪ್ತಯೇ .. 4..
 ವಾರ್ತಾ ಪ್ರೇಷ್ಯಾ ಪ್ರಯತ್ನೇನ ದೇಶೇ ದೇಶೇ ಚ ಸಾ ಶುಭಾ .
 ಭವಿಷ್ಯತಿ ಕಥಾ ಶೈವೀ ಆಗಂತವ್ಯಂ ಶುಭಾರ್ಥಿಭಿಃ .. 5..
 ದುರೇ ಹರಿಕಥಾಃ ಕೇಚಿದ್ ದುರೇ ಶಂಕರಕೀರ್ತನಾಃ .
 ಸ್ತ್ರೀಯಃ ಶೂದ್ರಾದಯೋ ಯೇ ಚ ಬೋಧಸ್ತೇಷಾಂ ಭವೇದ್ಯತಃ .. 6..
 ದೇಶೇ ದೇಶೇ ಶಾಂಭವಾ ಯೇ ಕೀರ್ತನಶ್ರವಣೋತ್ಸುಕಾಃ .

ತೇಷಾಮಾನಯನಂ ಕಾರ್ಯಂ ತತ್ಪ್ರಕಾರಾರ್ಥಮಾದರಾತ್ .. 7..
 ಭವಿಷ್ಯತಿ ಸಮಾಜೋಽತ್ರ ಸಾಧೂನಾಂ ಪರಮೋತ್ಸವಃ .
 ಪಾರಾಯಣೇ ಪುರಾಣಸ್ಯ ಶೈವಸ್ಯ ಪರಮಾದ್ಭುತಃ .. 8..
 ಶ್ರೀಮಚ್ಛಿವಪುರಾಣಾಹ್ವರಸಪಾನಾಯ ಚಾದರಾತ್ .
 ಆಯಾಂತ್ವರಂ ಭವಂತಶ್ಚ ಕೃಪಯಾ ಪ್ರೇಮತತ್ಪರಾಃ .. 9..
 ನಾವಕಾಶೋ ಯದಿ ಪ್ರೇಮ್ಣಾಗಂತವ್ಯಂ ದಿನಮೇಕಕಂ .
 ಸರ್ವಥಾಗಮನಂ ಕಾರ್ಯಂ ದುರ್ಲಭಾ ಚ ಕ್ಷಣಸ್ಥಿತಿಃ .. 10..
 ತೇಷಾಮಾಹ್ವಾನಮೇವಂ ಹಿ ಕಾರ್ಯಂ ಸವಿನಯಂ ಮುದಾ .
 ಆಗತಾನಾಂ ಚ ತೇಷಾಂ ಹಿ ಸರ್ವಥಾ ಕಾರ್ಯ ಆದರಃ .. 11..
 ಶಿವಾಲಯೇ ಚ ತೀರ್ಥೇ ವಾ ವನೇ ವಾಪಿ ಗೃಹೇಽಥವಾ .
 ಕಾರ್ಯಂ ಶಿವಪುರಾಣಸ್ಯ ಶ್ರವಣಸ್ಥಲಮುತ್ತಮಂ .. 12..
 ಕಾರ್ಯಂ ಸಂಶೋಧನಂ ಭೂಮೇರ್ಲೇಪನಂ ಧಾತುಮಂಡನಂ .
 ವಿಚಿತ್ರಾ ರಚನಾ ದಿವ್ಯಾ ಮಹೋತ್ಸವಪುರಸ್ಕರಂ .. 13..
 ಗೃಹೋಪಸ್ಮರಮುದ್ಧೃತ್ಯ ನಿಖಿಲಂ ತದಯೋಗ್ಯಕಂ .
 ಏಕಾಂತೇ ಗೃಹಕೋಣೇ ಚಾದೃಶ್ಯೇ ಯತ್ನಾನ್ನಿವೇಶಯೇತ್ .. 14..
 ಕರ್ತವ್ಯೋ ಮಂಡಪೋಽತ್ಯುಚ್ಛ್ರೇಷ್ಠಃ ಕದಲೀಸ್ತಂಭಮಂಡಿತಃ .
 ಫಲಪುಷ್ಪಾದಿಭಿಸ್ಸಮ್ಯಗ್ವಿಷ್ವಗ್ವೈತಾನರಾಜಿತಃ .. 15..
 ಚತುರ್ಧಿಕ್ಷು ಧ್ವಜಾರೋಪಸ್ಸಪತಾಕಃ ಸುಶೋಭನಃ .
 ಸುಭಕ್ತಿಃ ಸರ್ವಥಾ ಕಾರ್ಯಾ ಸರ್ವಾನಂದವಿಧಾಯಿನೀ .. 16..
 ಸಂಕಲ್ಪಮಾಸನಂ ದಿವ್ಯಂ ಶಂಕರಸ್ಯ ಪರಾತ್ಮನಃ .
 ವಕ್ತುಶ್ಚಾಪಿ ತಥಾ ದಿವ್ಯಮಾಸನಂ ಸುಖಸಾಧನಂ .. 17..
 ಶ್ರೋತ್ವಾಣಾಂ ಕಲ್ಪನೀಯಾನಿ ಸುಸ್ಥಲಾನಿ ಯಥಾರ್ಹತಃ .
 ಅನ್ಯೇಷಾಂ ಚ ಸ್ಥಲಾನ್ಯೇವ ಸಾಧಾರಣತಯಾ ಮುನೇ .. 18..
 ವಿವಾಹೇ ಯಾದೃಶಂ ಚಿತ್ತಂ ತಾದೃಶಂ ಕಾರ್ಯಮೇವ ಹಿ .
 ಅನ್ಯಾ ಚಿಂತಾ ವಿನಿವಾರ್ಯಾ ಸರ್ವಾ ಶೌನಕ ಲೌಕಿಕೀ .. 19..
 ಉದಬ್ಬುಖೋ ಭವೇದ್ವಕ್ತಾ ಶ್ರೋತಾ ಪ್ರಾಗ್ವದನಸ್ತಥಾ .
 ವ್ಯುತ್ಕ್ರಮಃ ಪಾದಯೋರ್ಜ್ಜೇಯೋ ವಿರೋಧೋ ನಾಸ್ತಿ ಕಶ್ಚನಃ .. 20..
 ಅಥವಾ ಪೂರ್ವದಿಗ್ವೈಯಾ ಪೂಜ್ಯಪೂಜಕಮಧ್ಯತಃ .
 ಅಥವಾ ಸಮ್ಮುಖೇ ವಕ್ತುಃ ಶ್ರೋತ್ವಾಣಾಮಾನನಂ ಸ್ಮೃತಂ .. 21..
 ವ್ಯಾಸಾನಸನಮಾರೂಢೋ ಯದಾ ಪೌರಾಣಿಕೋ ದ್ವಿಜಃ .
 ಅಸಮಾಪ್ತೌ ಪ್ರಸಂಗಸ್ಯ ನಮಸ್ಕುರ್ಯಾನ್ನ ಕಸ್ಯಚಿತ್ .. 22..

ಬಾಲೋ ಯುವಾಥ ವೃದ್ಧೋ ವಾ ದರಿದ್ರೋ ವಾಪಿ ದುರ್ಬಲಃ .
 ಪುರಾಣಜ್ಞಃ ಸದಾ ವಂದ್ಯಃ ಪೂಜ್ಯಶ್ಚ ಸುಕೃತಾರ್ಥಿಭಿಃ .. 23..
 ನೀಚಬುದ್ಧಿಂ ನ ಕುರ್ವೀತ ಪುರಾಣಜ್ಞೇ ಕದಾಚನ .
 ಯಸ್ಯ ವಕ್ತ್ರೋದ್ಗತಾ ವಾಣೀ ಕಾಮಧೇನುಃ ಶರೀರಿಣಾಂ .. 24..
 ಗುರವಃ ಸಂತಿ ಬಹವೋ ಜನ್ಮತೋ ಗುಣತಶ್ಚ ವೈ .
 ಪರೋ ಗುರುಃ ಪುರಾಣಜ್ಞಸ್ತೇಷಾಂ ಮಧ್ಯೇ ವಿಶೇಷತಃ .. 25..
 ಭವಕೋಟಿಸಹಸ್ರೇಷು ಭೂತ್ವಾ ಭೂತ್ವಾವಸೀದತಾಂ .
 ಯೋ ದದಾತಿ ಪರಾಂ ಮುಕ್ತಿಂ ಕೋಽನ್ಯಸ್ತಸ್ಮಾತ್ ಪರೋ ಗುರುಃ .. 26..
 ಪುರಾಣಜ್ಞಃ ಶುಚಿದಕ್ಷಃ ಶಾಂತೋ ವಿಜಿತಮತ್ಸರಃ .
 ಸಾಧುಃ ಕಾರುಣ್ಯವಾನ್ ವಾಗ್ಮೀ ವದೇತ್ ಪುಣ್ಯಕಥಾಮಿಮಾಂ .. 27..
 ಆಸೂರ್ಯೋದಯಮಾರಭ್ಯ ಸಾರ್ಧತ್ರಿಪ್ರಹರಾಂತಕಂ .
 ಕಥಾ ಶಿವಪುರಾಣಸ್ಯ ವಾಚ್ಯಾ ಸಮ್ಯಕ್ ಸುಧೀಮತಾ .. 28..
 ಯೇ ಧೂರ್ತಾ ಯೇ ಚ ದುರ್ವೃತ್ತಾ ಯೇ ಚಾನ್ಯೇ ವಿಜಿಗೀಷವಃ .
 ತೇಷಾಂ ಕುಟಿಲವೃತ್ತಿನಾಮಗ್ರೇ ನೈವ ವದೇತ್ ಕಥಾಂ .. 29..
 ನ ದುರ್ಜನಸಮಾಕೀರ್ಣೇ ನ ತು ದಸ್ಯುಸಮಾವೃತೇ .
 ದೇಶೇ ನ ಧೂರ್ತಸದನೇ ವದೇತ್ ಪುಣ್ಯಕಥಾಮಿಮಾಂ .. 30..
 ಕಥಾವಿರಾಮಃ ಕರ್ತವ್ಯೋ ಮಧ್ಯಾಹ್ನೇ ಹಿ ಮುಹೂರ್ತಕಂ .
 ಮಲಮೂತ್ರೋತ್ಸರ್ಜನಾರ್ಥಂ ತತ್ಕಥಾಕೀರ್ತನಾನ್ನರೈಃ .. 31..
 ವಕ್ತಾ ಕ್ಷೌರಂ ಹಿ ಸಂಕಾರ್ಯಂ ದಿನಾದರ್ವಾಗ್ವ್ರತಾಪ್ತಯೇ .
 ಕಾರ್ಯಂ ಸಂಕ್ಷೇಪತೋ ನಿತ್ಯಕರ್ಮ ಸರ್ವಂ ಪ್ರಯತ್ನತಃ .. 32..
 ವಕ್ತುಃ ಪಾರ್ಶ್ವೇ ಸಹಾಯಾರ್ಥಮನ್ಯಃ ಸ್ಥಾಪ್ಯಸ್ತಥಾವಿಧಃ .
 ಪಂಡಿತಃ ಸಂಶಯಚ್ಛೇತ್ತಾ ಲೋಕಬೋಧನತತ್ಪರಃ .. 33..
 ಕಥಾವಿಘ್ನವಿನಾಶಾರ್ಥಂ ಗಣನಾಥಂ ಪ್ರಪೂಜಯೇತ್ .
 ಕಥಾಧೀಶಂ ಶಿವಂ ಭಕ್ತ್ಯಾ ಪುಸ್ತಕಂ ಚ ವಿಶೇಷತಃ .. 34..
 ಕಥಾಂ ಶಿವಪುರಾಣಸ್ಯ ಶೃಣುಯಾದಾದರಾತ್ಸುಧೀಃ .
 ಶ್ರೋತಾ ಸುವಿಧಿನಾ ಶುದ್ಧಃ ಶುದ್ಧಚಿತ್ತಃ ಪ್ರಸನ್ನಧೀಃ .. 35..
 ಅನೇಕಕರ್ಮವಿಭ್ರಾಂತಃ ಕಾಮಾದಿಷಡ್ವಿಕಾರವಾನ್ .
 ಸ್ತ್ರೀಣಃ ಪಾಖಂಡವಾದೀ ಚ ವಕ್ತಾ ಶ್ರೋತಾ ನ ಪುಣ್ಯಭಾಕ್ .. 36..
 ಲೋಕಚಿಂತಾಂ ಧನಾಗಾರಪುತ್ರಚಿಂತಾಂ ವ್ಯದಸ್ಯ ಚ .
 ಕಥಾಚಿತ್ತಃ ಶುದ್ಧಮತಿಃ ಸ ಲಭೇತ್ ಫಲಮುತ್ತಮಂ .. 37..
 ಶ್ರದ್ಧಾಭಕ್ತಿಸಮಾಯುಕ್ತಾ ನಾನ್ಯಕಾರ್ಯೇಷು ಲಾಲಸಾಃ .
 ವಾಗ್ಮತಾಃ ಶುಚಯೋಽವ್ಯಗ್ರಾಃ ಶ್ರೋತಾರಃ ಪುಣ್ಯಭಾಗಿನಃ .. 38..

ಅಭಕ್ತಾ ಯೇ ಕಥಾಂ ಪುಣ್ಯಾಂ ಶೃಣ್ವಂತೀಮಾಂ ನರಾಧಮಾಃ .
 ತೇಷಾಂ ಶ್ರವಣಜಂ ನಾಸ್ತಿ ಫಲಂ ದುಃಖಂ ಭವೇ ಭವೇ .. 39..
 ಅಸಂಪೂಜ್ಯ ಪುರಾಣಂ ಯೇ ಯಥಾಶಕ್ತ್ಯಾ ಹ್ಯುಪಾಯನೈಃ .
 ಶೃಣ್ವಂತೀಮಾಂ ಕಥಾಂ ಮೂಢಾಃ ಸ್ಯುರ್ದರಿದ್ರಾ ನ ಪಾವನಾಃ .. 40..
 ಕಥಾಯಾಂ ಕಥ್ಯಮಾನಾಯಾಂ ಗಚ್ಛಂತ್ಯನ್ಯತ್ರ ಯೇ ನರಾಃ .
 ಭೋಗಾಂತರೇ ಪ್ರಣಶ್ಯಂತಿ ತೇಷಾಂ ದಾರಾದಿಸಂಪದಃ .. 41..
 ಸೋಷ್ಣೀಷಮಸ್ತಕಾ ಯೇ ಚ ಶೃಣ್ವಂತೀಮಾಂ ಕಥಾಂ ನರಾಃ .
 ತತ್ಪತ್ರಾಶ್ಚ ಪ್ರಜಾಯಂತೇ ಪಾಪಿನಃ ಕುಲದೂಷಕಾಃ .. 42..
 ತಾಂಬೂಲಂ ಭಕ್ಷಯಂತೋ ಯೇ ಶೃಣ್ವಂತೀಮಾಂ ಕಥಾಂ ನರಾಃ .
 ಸ್ವವಿಷ್ಣುಂ ಖಾದಯಂತೈತಾನ್ನರಕೇ ಯಮಕಿಂಕರಾಃ .. 43..
 ಯೇ ಚ ತುಂಗಾಸನಾರೂಢಾಃ ಶೃಣ್ವಂತೀಮಾಂ ಕಥಾಂ ನರಾಃ .
 ಭುಕ್ತ್ವಾ ತೇ ನರಕಾನ್ ಸರ್ವಾಂಸ್ತತಃ ಕಾಕಾ ಭವಂತಿ ಹಿ .. 44..
 ಯೇ ವೀರಾದ್ಯಾಸನಾರೂಢಾಃ ಶೃಣ್ವಂತೀಮಾಂ ಕಥಾಂ ಶುಭಾಂ .
 ಭುಕ್ತವಾ ತೇ ನರಕಾನ್ ಸರ್ವಾನ್ವಿಷವೃಕ್ಷಾ ಭವಂತಿ ವೈ .. 45..
 ಅಸಂಪ್ರಣಮ್ಯ ವಕ್ತಾರಂ ಕಥಾಂ ಶೃಣ್ವಂತಿ ಯೇ ನರಾಃ .
 ಭುಕ್ತ್ವಾ ತೇ ನರಕಾನ್ ಸರ್ವಾನ್ ಭವಂತೈರ್ಜುನಪಾದಪಾಃ .. 46..
 ಅನಾತುರಾಃ ಶಯಾನಾ ಯೇ ಶೃಣ್ವಂತೀಮಾಂ ಕಥಾಂ ನರಾಃ .
 ಭುಕ್ತ್ವಾ ತೇ ನರಕಾನ್ ಸರ್ವಾನ್ ಭವಂತೈರ್ಜಗರಾದಯಃ .. 47..
 ವಕ್ತುಃ ಸಮಾಸನಾರೂಢಾ ಯೇ ಶೃಣ್ವಂತಿ ಕಥಾಮಿಮಾಂ .
 ಗುರುತಲ್ಪಸಮಂ ಪಾಪಂ ಪ್ರಾಪ್ಯತೇ ನಾರಕೈಃ ಸದಾ .. 48..
 ಯೇ ನಿಂದಂತಿ ಚ ವಕ್ತಾರಂ ಕಥಾಂ ಚೇಮಾಂ ಸುಪಾವನೀಂ .
 ಭವಂತಿ ಶುನಕಾ ಭುಕ್ತ್ವಾ ದುಃಖಂ ಜನ್ಮಶತಂ ಹಿ ತೇ .. 49..
 ಕಥಾಯಾಂ ವರ್ತಮಾನಾಯಾಂ ದುರ್ವಾದಂ ಯೇ ವದಂತಿ ಹಿ .
 ಭುಕ್ತ್ವಾ ತೇ ನರಕಾನ್ ಘೋರಾನ್ ಭವಂತಿ ಗರ್ದಭಾಸ್ತತಃ .. 50..
 ಕದಾಚಿನ್ನಾಪಿ ಶೃಣ್ವಂತಿ ಕಥಾಮೇತಾಂ ಸುಪಾವನೀಂ .
 ಭುಕ್ತ್ವಾ ತೇ ನರಕಾನ್ ಘೋರಾನ್ ಭವಂತಿ ವನಸೂಕರಾಃ .. 51..
 ಕಥಾಯಾಂ ಕೀರ್ತ್ಯಮಾನಾಯಾಂ ವಿಘ್ನಂ ಕುರ್ವಂತಿ ಯೇ ಖಿಲಾಃ .
 ಕೋಟ್ಯಬ್ಧಂ ನರಕಾನ್ ಭುಕ್ತ್ವಾ ಭವಂತಿ ಗ್ರಾಮಸೂಕರಾಃ .. 52..
 ಏವಂ ವಿಚಾರ್ಯ ಶುದ್ಧಾತ್ಮಾ ಶ್ರೋತಾ ವಕ್ತೃಸುಭಕ್ತಿಮಾನ್ .
 ಕಥಾಶ್ರವಣಹೇತೋರ್ಹಿ ಭವೇತ್ ಪ್ರೀತ್ಯೋದ್ಯತಃ ಸುಧೀಃ .. 53..
 ಕಥಾವಿಘ್ನವಿನಾಶಾರ್ಥಂ ಗಣೇಶಂ ಪೂಜಯೇತ್ ಪುರಾ .

ನಿತ್ಯಂ ಸಂಪಾದ್ಯ ಸಂಕ್ಷೇಪಾತ್ ಪ್ರಾಯಶ್ಚಿತ್ತಂ ಸಮಾಚರೇತ್ .. 54..
 ನವಗ್ರಹಾಂಶ್ಚ ಸಂಪೂಜ್ಯ ಸರ್ವತೋಭದ್ರದೈವತಂ .
 ಶಿವಪೂಜೋಕ್ತವಿಧಿನಾ ಪುಸ್ತಕಂ ತತ್ಸಮರ್ಚಯೇತ್ .. 55..
 ಪೂಜನಾಂತೇ ಮಹಾಭಕ್ತ್ಯಾ ಕರೌ ಬದ್ಧ್ವಾ ವಿನೀತಕಃ .
 ಸಾಕ್ಷಾಚ್ಛಿವಸ್ವರೂಪಸ್ಯ ಪುಸ್ತಕಸ್ಯ ಸ್ತುತಿಂ ಚರೇತ್ .. 56..
 ಶ್ರೀಮಚ್ಛಿವಪುರಾಣಾಖ್ಯಃ ಪ್ರತ್ಯಕ್ಷಸ್ತ್ವಂ ಮಹೇಶ್ವರಃ .
 ಶ್ರವಣಾರ್ಥಂ ಸ್ವೀಕೃತೋಽಸಿ ಸಂತುಷ್ಟೋ ಭವ ವೈ ಮಯಿ .. 57..
 ಮನೋರಥೋ ಮದೀಯೋಽಯಂ ಕರ್ತವ್ಯಃ ಸಫಲಸ್ತ್ವಯಾ .
 ನಿರ್ವಿಘ್ನೇನ ಸುಸಂಪೂರ್ಣಂ ಕಥಾಶ್ರವಣಮಸ್ತು ಮೇ .. 58..
 ಭವಾಬ್ಧಿಮಗ್ನಂ ದೀನಂ ಮಾಂ ಸಮುದ್ಧರ ಭವಾರ್ಣವಾತ್ .
 ಕರ್ಮಗ್ರಾಹಗೃಹೀತಾಂಗಂ ದಾಸೋಽಹಂ ತವ ಶಂಕರ .. 59..
 ಏವಂ ಶಿವಪುರಾಣಂ ಹಿ ಸಾಕ್ಷಾಚ್ಛಿವಸ್ವರೂಪಕಂ .
 ಸ್ತುತ್ವಾ ದೀನವಚಃ ಪ್ರೋಚ್ಯ ವಕ್ತುಃ ಪೂಜಾಂ ಸಮಾರಭೇತ್ .. 60..
 ಶಿವಪೂಜೋಕ್ತವಿಧಿನಾ ವಕ್ತಾರಂ ಚ ಸಮರ್ಚಯೇತ್ .
 ಸಪುಷ್ಪವನ್ಯ ಭೂಷಾಭಿಧೂಪದೀಪಾದಿನಾರ್ಚಯೇತ್ .. 61..
 ತದಗ್ರೇ ಶುದ್ಧಚಿತ್ತೇನ ಕರ್ತವ್ಯೋ ನಿಯಮಸ್ತದಾ .
 ಆಸಮಾಪ್ತಿ ಯಥಾಶಕ್ತ್ಯಾ ಧಾರಣೀಯಃ ಸುಯತ್ನತಃ .. 62..
 ವ್ಯಾಸರೂಪ ಪ್ರಬೋಧಾಗ್ರಯ ಶಿವಶಾಸ್ತ್ರವಿಶಾರದ .
 ಏತತ್ಕಥಾಪ್ರಕಾಶೇನ ಮದಜ್ಞಾನಂ ವಿನಾಶಯ .. 63..
 ವರಣಂ ಪಂಚವಿಪ್ರಾಣಾಂ ಕಾರ್ಯಂ ವೈಕಸ್ಯ ಭಕ್ತಿತಃ .
 ಶಿವಪಂಚಾರ್ಣಮಂತ್ರಸ್ಯ ಜಪಃ ಕಾರ್ಯಶ್ಚ ತೈಃ ಸದಾ .. 64..
 ಇತ್ಯುಕ್ತಸ್ತೇ ಮುನೇ ಭಕ್ತ್ಯಾ ಕಥಾಶ್ರವಣಸದ್ವಿಧಿಃ .
 ಶ್ರೋತೃಣಾಂ ಚೈವ ಭಕ್ತಾನಾಂ ಕಿಮನ್ಯಚ್ಛೋತುಮಿಚ್ಛಸಿ .. 65..
 ಇತಿ ಶ್ರೀಸ್ಕಾಂದೇ ಮಹಾಪುರಾಣೇ ಶಿವಪುರಾಣಮಾಹಾತ್ಮ್ಯೇ ಶ್ರವಣವಿಧಿವರ್ಣನಂ
 ನಾಮ ಷಷ್ಠೋಽಧ್ಯಾಯಃ .. 6..

0.7 ಸಪ್ತಮೋಽಧ್ಯಾಯಃ ವಿಧಿನಿಷೇಧಪುಸ್ತಕವಕ್ತೃಪೂಜನವರ್ಣನಂ

ಶೌನಕ ಉವಾಚ .
 ಸೂತ ಸೂತ ಮಹಾಪ್ರಾಜ್ಞ ಧನ್ಯಸ್ತ್ವಂ ಶೈವಪುಂಗವ .
 ಶ್ರಾವಿತೇಯಂ ಕಥಾಸ್ಮಾಕಮದ್ಭುತೇಯಂ ಶುಭಾವಹಾ .. 1..
 ಪುಂಸಾಂ ಶಿವಪುರಾಣಸ್ಯ ಶ್ರವಣವ್ರತಿನಾಂ ಮುನೇ .

ಸರ್ವಲೋಕಹಿತಾರ್ಥಾಯ ದಯಯಾ ನಿಯಮಂ ವದ .. 2..
 ಸೂತ ಉವಾಚ .
 ನಿಯಮಂ ಶೃಣು ಸದ್ಭಕ್ತ್ಯಾ ಪುಂಸಾಂ ತೇಷಾಂ ಚ ಶೌನಕ .
 ನಿಯಮಾತ್ ಸತ್ಯಧಾಂ ಶ್ರುತ್ವಾ ನಿರ್ವಿಘ್ನಫಲಮುತ್ತಮಂ .. 3..
 ಪುಂಸಾಂ ದೀಕ್ಷಾವಿಹೀನಾನಾಂ ನಾಧಿಕಾರಃ ಕಥಾಶ್ರವೇ .
 ಶ್ರೋತುಕಾಮೈರತೋ ವಕ್ತುರ್ದೀಕ್ಷಾ ಗ್ರಾಹ್ಯಾ ಚ ತೈರ್ಮುನೇ .. 4..
 ಬ್ರಹ್ಮಚರ್ಯಮಧಸ್ಸುಪ್ತಿಃ ಪತ್ರಾವಲ್ಯಾಂ ಚ ಭೋಜನಂ .
 ಕಥಾಸಮಾಪ್ತೌ ಭುಕ್ತಿಂ ಚ ಕುರ್ಯಾನ್ನಿತ್ಯಂ ಕಥಾವ್ರತೇ .. 5..
 ಆಸಮಾಪ್ತಪುರಾಣಂ ಹಿ ಸಮುಪೋಷ್ಯ ಸುಶಕ್ತಿಮಾನ್ .
 ಶೃಣುಯಾದ್ಭಕ್ತಿತಃ ಶುದ್ಧಃ ಪುರಾಣಂ ಶೈವಮುತ್ತಮಂ .. 6..
 ಘೃತಪಾನಂ ಪಯಃಪಾನಂ ಕೃತ್ವಾ ವಾ ಶೃಣುಯಾತ್ ಸುಖಂ .
 ಫಲಾಹಾರೇಣ ವಾ ಶ್ರಾವ್ಯಮೇಕಭುಕ್ತಂ ನ ವಾ ಹಿ ತತ್ .. 7..
 ಏಕವಾರಂ ಹವಿಷ್ಯಾನ್ನಂ ಭುಂಜ್ಯಾದೇತತ್ಕಥಾವ್ರತೇ .
 ಸುಖಸಾಧ್ಯಂ ಯಥಾ ಸ್ಯಾತ್ತಚ್ಛ್ರವಣಂ ಕಾರ್ಯಮೇವ ಚ .. 8..
 ಭೋಜನಂ ಸುಕರಂ ಮನ್ಯೇ ಕಥಾಸು ಶ್ರವಣಪ್ರದಂ .
 ನೋಪವಾಸೋ ವರಶ್ಚೇತ್ ಸ್ಯಾತ್ ಕಥಾಶ್ರವಣವಿಘ್ನಕೃತ್ .. 9..
 ಗರಿಷ್ಠಂ ದ್ವಿದಲಂ ದಗ್ಧಂ ನಿಷ್ಪಾವಾಂಶ್ಚ ಮಸೂರಿಕಾಂ .
 ಭಾವದುಷ್ಪಂ ಪರ್ಯುಷಿತಂ ಜಗ್ಧ್ವಾ ನಿತ್ಯಂ ಕಥಾವ್ರತೇ .. 10..
 ವಾರ್ತಾಕಂ ಚ ಕಲಿಂದಂ ಚ ಚಿಚಿಂಡಂ ಮೂಲಕಂ ತಥಾ .
 ಕೂಷ್ಮಾಂಡಂ ನಾಲಿಕೇರಂ ಚ ಮೂಲಂ ಜಗ್ಧ್ವಾ ಕಥಾವ್ರತೇ .. 11..
 ಪಲಾಂಡುಂ ಲಶುನಂ ಹಿಂಗುಂ ಗೃಂಜಂ ಮಾದಕಂ ಹಿ ತತ್ .
 ವಸ್ತುನ್ಯಾಮಿಷಸಜ್ಜಾ ನಿ ವರ್ಜಯೇದ್ಯಃ ಕಥಾವ್ರತೇ .. 12..
 ಕಾಮಾದಿಷಡ್ವಿಕಾರಂ ಚ ದ್ವಿಜಾನಾಂ ಚ ವಿನಿಂದನಂ .
 ಪತಿವ್ರತಾಸತಾಂ ನಿಂದಾಂ ವರ್ಜಯೇದ್ಯಃ ಕಥಾವ್ರತೇ .. 13..
 ರಜಸ್ವಲಾಂ ನ ಪಶ್ಯೇಚ್ಚ ಪತಿತಾನ್ವ ವದೇತ್ ಕಥಾಂ .
 ದ್ವಿಜದ್ವಿಷೋ ವೇದವರ್ಜ್ಯಾನ್ವ ವದೇದ್ಯಃ ಕಥಾವ್ರತೇ .. 14..
 ಸತ್ಯಂ ಶೌಚಂ ದಯಾಂ ಮೌನಮಾರ್ಜವಂ ವಿನಯಂ ತಥಾ .
 ಔದಾರ್ಯಂ ಮನಸಶ್ಚೈವ ಕುರ್ಯಾನ್ನಿತ್ಯಂ ಕಥಾವ್ರತೇ .. 15..
 ನಿಷ್ಕಾಮಶ್ಚ ಸಕಾಮಶ್ಚ ನಿಯಮಾಚ್ಛ್ರೇಣುಯಾತ್ ಕಥಾಂ .
 ಸಕಾಮಃ ಕಾಮಮಾಪ್ನೋತಿ ನಿಷ್ಕಾಮೋ ಮೋಕ್ಷಮಾಪ್ನುಯಾತ್ .. 16..
 ದರಿದ್ರಶ್ಚ ಕ್ಷಯೀ ರೋಗೀ ಪಾಪೀ ನಿರ್ಭಾಗ್ಯ ಏವ ಚ .
 ಅನಪತ್ಯೋಽಪಿ ಪುರುಷಃ ಶೃಣುಯಾತ್ ಸತ್ಯಧಾಮಿಮಾಂ .. 17..

ಕಾಕವಂಧ್ಯಾದಯಃ ಸಪ್ತವಿಧಾ ಅಪಿ ಖಲಸ್ತ್ರಿಯಃ .
 ಸ್ರವಧ್ಭರ್ಗ ಚ ಯಾ ನಾರೀ ತಾಭ್ಯಾಂ ಶ್ರಾವ್ಯಾ ಕಥಾ ಪರಾ .. 18..
 ಸರ್ವೇಷಾಂ ಶ್ರವಣಂ ಕಾರ್ಯಂ ಸ್ತ್ರೀಭಿಃ ಪುಂಭಿಶ್ಚ ಯತ್ನತಃ .
 ಏತಚ್ಛಿವಪುರಾಣಸ್ಯ ವಿಧಿನಾ ಚ ಕಥಾಂ ಮುನೇ .. 19..
 ಏತಚ್ಛಿವಪುರಾಣಸ್ಯ ಪಾರಾಯಣದಿನಾನಿ ವೈ .
 ಅತ್ಯುತ್ತಮಾನಿ ಬೋಧ್ಯಾನಿ ಕೋಟಿಯಜ್ಞಸಮಾನಿ ಚ .. 20..
 ಏತೇಷು ವಿಧಿನಾ ದತ್ತಂ ಯದಲ್ಪಮಪಿ ವಸ್ತು ಹಿ .
 ದಿವಸೇಷು ವರಿಷ್ಠೇಷು ತದಕ್ಷಯ್ಯುಫಲಂ ಲಭೇತ್ .. 21..
 ಏವಂ ಕೃತ್ವಾ ವ್ರತವಿಧಿಂ ಶ್ರುತ್ವೇಮಾಂ ಪರಮಾಂ ಕಥಾಂ .
 ಪರಾನಂದಯುತಃ ಶ್ರೀಮಾನುದ್ಯಾಪನಮಥಾಚರೇತ್ .. 22..
 ಏತದುದ್ಯಾಪನವಿಧಿಶ್ಚತುರ್ದಶಾಃ ಸಮೋ ಮತಃ .
 ಕಾರ್ಯಸ್ತದ್ವದ್ಧನಾಥೈಶ್ಚ ತದುಕ್ತಫಲಕಾಂಕ್ಷಿಭಿಃ .. 23..
 ಅಕಿಂಚನೇಷು ಭಕ್ತೇಷು ಪ್ರಾಯೋ ನೋದ್ಯಾಪನಗ್ರಹಃ .
 ಶ್ರವಣೇನೈವ ಪೂತಾಸ್ತೇ ನಿಷ್ಕಾಮಾಃ ಶಾಂಭವಾ ಮತಾಃ .. 24..
 ಏವಂ ಶಿವಪುರಾಣಸ್ಯ ಪಾರಾಯಣಮಖೋತ್ಸವೇ .
 ಸಮಾಪ್ತೇ ಶ್ಲೋತ್ರಭಿರ್ಭಕ್ತ್ಯಾ ಪೂಜಾ ಕಾರ್ಯಾ ಪ್ರಯತ್ನತಃ .. 25..
 ಶಿವಪೂಜನವತ್ ಸಮ್ಯಕ್ ಪುಸ್ತಕಸ್ಯ ಪುರೋ ಮುನೇ .
 ಪೂಜಾ ಕಾರ್ಯಾ ಸುವಿಧಿನಾ ವಕ್ತುಶ್ಚ ತದನಂತರಂ .. 26..
 ಪುಸ್ತಕಾಚ್ಛಾದನಾರ್ಥಂ ಹಿ ನವೀನಂ ಚಾಸನಂ ಶುಭಂ .
 ಸಮರ್ಚಯೇದ್ ದೃಢಂ ದಿವ್ಯಂ ಬಂಧನಾರ್ಥಂ ಚ ಸೂತ್ರಕಂ .. 27..
 ಪುರಾಣಾರ್ಥಂ ಪ್ರಯಚ್ಛಂತಿ ಯೇ ಸೂತ್ರಂ ವಸನಂ ನವಂ .
 ಭೋಗಿನೋ ಜ್ಞಾನಸಂಪನ್ನಾಸ್ತೇ ಭವಂತಿ ಭವೇ ಭವೇ .. 28..
 ವಕ್ತೇ ದದ್ಯಾನ್ಮಹಾರ್ಹಾಣಿ ವಸ್ತ್ರಾನಿ ವಿವಿಧಾನಿ ಚ .
 ವಸ್ತ್ರಭೂಷಣಪಾತ್ರಾಣಿ ದಿವ್ಯಂ ಬಹು ವಿಶೇಷತಃ .. 29..
 ಆಸನಾರ್ಥಂ ಪ್ರಯಚ್ಛಂತಿ ಪುರಾಣಸ್ಯ ಚ ಯೇ ನರಾಃ .
 ಕಂಬಲಾಜಿನವಾಸಾಂಸಿ ಮಂಚಂ ಫಲಕಮೇವ ಚ .. 30..
 ಸ್ವರ್ಗಲೋಕಂ ಸಮಾಸಾದ್ಯ ಭುಕ್ತ್ವಾ ಭೋಗಾನ್ ಯಥೇಷ್ಟಿತಾನ್ .
 ಸ್ಥಿತ್ವಾ ಬ್ರಹ್ಮಪದೇ ಕಲ್ಪಂ ಯಾಂತಿ ಶೈವಪದಂ ತತಃ .. 31..
 ಏವಂ ಕೃತ್ವಾ ವಿಧಾನೇನ ಪುಸ್ತಕಸ್ಯ ಪ್ರಪೂಜನಂ .
 ವಕ್ತುಶ್ಚ ಮುನಿಶಾರ್ದೂಲ ಮಹೋತ್ಸವಪುರಸ್ಕರಂ .. 32..
 ಸಹಾಯಾರ್ಥಂ ಸ್ಥಾಪಿತಸ್ಯ ಪಂಡಿತಸ್ಯ ಪ್ರಪೂಜನಂ .
 ಕುರ್ಯಾತ್ತದನುಸಾರೇಣ ಕಿಂಚಿದೂನಂ ಧನಾದಿಭಿಃ .. 33..

ಸಮಾಗತೇಭ್ಯೋ ವಿಪ್ರೇಭ್ಯೋ ದದ್ಯಾದನ್ನಂ ಧನಾದಿಕಂ .
 ಮಹೋತ್ಸವಃ ಪ್ರಕರ್ತವ್ಯೋ ಗೀತೈರ್ವಾದ್ಯೈಶ್ಚ ನರ್ತನೈಃ .. 34..
 ವಿರಕ್ತಶ್ಚ ಭವೇಚ್ಛೋತಾ ಪರೇಽಹನಿ ವಿಶೇಷತಃ .
 ಗೀತಾ ವಾಚ್ಯಾ ಶಿವೇನೋಕ್ತಾ ರಾಮಚಂದ್ರಾಯ ಯಾ ಮುನೇ .. 35..
 ಗೃಹಸ್ಥಶ್ಚೇದ್ಭವೇಚ್ಛೋತಾ ಕರ್ತವ್ಯಸ್ತೇನ ಧೀಮತಾ .
 ಹೋಮಃ ಶುದ್ಧೇನ ಹವಿಷಾ ಕರ್ಮಣಸ್ತಸ್ಯ ಶಾಂತಯೇ .. 36..
 ರುದ್ರಸಂಹಿತಯಾ ಹೋಮಃ ಪ್ರತಿಶ್ಲೋಕೇನ ವಾ ಮುನೇ .
 ಗಾಯತ್ರಾಸ್ತನ್ಮಯತ್ವಾಚ್ಚ ಪುರಾಣಸ್ಯಾಸ್ಯ ತತ್ತ್ವ ತಃ .. 37..
 ಅಥವಾ ಮೂಲಮಂತ್ರೇಣ ಪಂಚವರ್ಣೇನ ಶೈವತಃ .
 ಹೋಮಾಶಕ್ತೌ ಬುಧೋ ಹೌಮ್ಯಂ ಹವಿರ್ದದ್ಯಾದ್ ದ್ವಿಜಾಯ ತತ್ .. 38..
 ದೋಷಯೋಃ ಪ್ರಶಮಾರ್ಥಂ ಚ ನ್ಯೂನತಾಧಿಕತಾಖ್ಯಯೋಃ .
 ಪಠೇಚ್ಚ ಶೃಣುಯಾದ್ಭಕ್ತ್ಯಾ ಶಿವನಾಮಸಹಸ್ರಕಂ .. 39..
 ತೇನ ಸ್ಯಾತ್ ಸಫಲಂ ಸರ್ವಂ ಸಫಲಂ ನಾತ್ರ ಸಂಶಯಃ .
 ಯತೋ ನಾಸ್ತ್ಯಧಿಕಂ ತ್ವಸ್ಮಾತ್ ತೈಲೋಕ್ಯೇ ವಸ್ತು ಕಿಂಚನ .. 40..
 ಏಕಾದಶಮಿತಾನ್ ವಿಪ್ರಾನ್ ಭೋಜಯೇನ್ಮಧುಪಾಯಸೈಃ .
 ದದ್ಯಾತ್ ತೇಭ್ಯೋ ದಕ್ಷಿಣಾಂ ಚ ವ್ರತಪೂರ್ಣತ್ವಸಿದ್ಧಯೇ .. 41..
 ಶಕ್ತೌ ಪಲತ್ರಯಮಿತಸ್ವರ್ಣೇನ ಸುಂದರಂ ಮುನೇ .
 ಸಿಂಹಂ ವಿಧಾಯ ತತ್ರಾಸ್ಯ ಪುರಾಣಸ್ಯ ಶುಭಾಕ್ಷರಂ .. 42..
 ಲೇಖಿತಂ ಲಿಖಿತಂ ವಾಪಿ ಸಂಸ್ಥಾಪ್ಯ ವಿಧಿನಾ ಪುಮಾನ್ .
 ಸಂಪೂಜ್ಯಾವಾಹನಾದ್ಯೈಶ್ಚ ಹ್ಯುಪಚಾರೈಃ ಸದಕ್ಷಿಣಂ .. 43..
 ವಸ್ತ್ರಭೂಷಣಗಂಧಾದ್ಯೈಃ ಪೂಜಿತಾಯ ಯತಾತ್ಮನೇ .
 ಆಚಾರ್ಯಾಯ ಸುಧೀರ್ದದ್ಯಾಚ್ಛಿವಸಂತೋಷಹೇತವೇ .. 44..
 ತೇನ ದಾನಪ್ರಭಾವೇಣ ಪುರಾಣಸ್ಯಾಸ್ಯ ಶೌನಕ .
 ಸಂಪ್ರಾಪ್ಯಾನುಗ್ರಹಂ ಶೈವಂ ಮುಕ್ತಃ ಸ್ಯಾದ್ಭವಬಂಧನಾತ್ .. 45..
 ಏವಂ ಕೃತೇ ವಿಧಾನೇ ಚ ಶ್ರೀಮಚ್ಛಿವಪುರಾಣಕಂ .
 ಸಂಪೂರ್ಣಫಲದಂ ಸ್ಯಾದ್ವೈ ಭುಕ್ತಿಮುಕ್ತಿಪ್ರದಾಯಕಂ .. 46..
 ಇತಿ ತೇ ಕಥಿತಂ ಸರ್ವಂ ಕಿಂ ಭೂಯಃ ಶ್ರೋತುಮಿಚ್ಛಸಿ .
 ಶ್ರೀಮಚ್ಛಿವಪುರಾಣಸ್ಯ ಮಾಹಾತ್ಮ್ಯಂ ಸರ್ವಕಾಮದಂ .. 47..
 ಶ್ರೀಮಚ್ಛಿವಪುರಾಣಂ ತು ಪುರಾಣತೀಲಕಂ ಸ್ಮೃತಂ .
 ಮಹಚ್ಛಿವಪ್ರಿಯಂ ರಮ್ಯಂ ಭವರೋಗನಿವಾರಣಂ .. 48..
 ತೇ ಜನ್ಮಭಾಜಃ ಖಲು ಜೀವಲೋಕೇ

ಯೇ ವೈ ಸದಾ ಧ್ಯಾಯಂತಿ ವಿಶ್ವನಾಥಂ .

ವಾಣೀ ಗುಣಾನ್ ಸ್ತೌತಿ ಕಥಾಂ ಶೃಣೋತಿ

ಶ್ಲೋತ್ರದ್ವಯಂ ತೇ ಭವಮುತ್ತರಂತಿ .. 49..

ಸಕಲಗುಣವಿಭೇದೈರ್ನಿತ್ಯಮಸ್ಪಷ್ಟರೂಪಂ

ಜಗತಿ ಚ ಬಹಿರಂತರ್ಭಾಸಮಾನಂ ಮಹಿಮ್ನಾ .

ಮನಸಿ ಚ ಬಹಿರಂತರ್ವಾಙ್ಮನೋವೃತ್ತಿರೂಪಂ

ಪರಮಶಿವಮನಂತಾನಂದಸಾಂದ್ರಂ ಪ್ರಪದ್ಯೇ .. 50..

ಇತಿ ಶ್ರೀಸ್ಕಾಂದೇ ಮಹಾಪುರಾಣೇ ಸನತ್ಕುಮಾರಸಂಹಿತಾಯಾಂ ಶ್ರೀಶಿವಪುರಾಣಶ್ರವಣವೃತ್ತಿ

ವಿಧಿನಿಷೇಧಪುಸ್ತಕವಕ್ತೃಪೂಜನವರ್ಣನಂ ನಾಮ ಸಪ್ತಮೋಽಧ್ಯಾಯಃ .. 7..

.. ಶ್ರೀಶಿವಮಹಾಪುರಾಣಮಾಹಾತ್ಮ್ಯ ಸಂಪೂರ್ಣಂ ..

——
Shri Shiva Mahapuranam Mahatmyam

pdf was typeset on September 14, 2024

——

Please send corrections to sanskrit@cheerful.com

